

। भ

ी

ण

म

द  
र त

ग

व

य

क्ष

प्र

भगवद्वादरायणप्रणीतम्  
॥ श्रीमद्भागवतम् ॥  
अथ प्रथमस्कन्धः

अथ प्रथमोऽध्यायः

जन्माद्यस्य यतोऽन्वयादितरतश्चार्थेष्वभिज्ञः स्वराट्  
तेने ब्रह्म हृदा य आदिकवये मुह्यन्ति यं सूरयः ।  
तेजोवारिमृदां यथा विनिमयो यत्र त्रिसर्गो मृषा  
धाम्ना स्वेन सदा निरस्तकुहकं सत्यं परं धीमहि ॥ १.१.१ ॥

धर्मः प्रोज्झितकैतवोऽत्र परमो निर्मत्सराणां सतां  
वेद्यं वास्तवमत्र वस्तु शिवदं<sup>१</sup> तापत्रयोन्मूलनम् ।  
श्रीमद्भागवते महामुनिकृते किं वा(ऽ)परैरीश्वरः  
सद्यो हृद्यवरुध्यतेऽत्र कृतिभिः शुश्रूषुभिस्तत्क्षणात् ॥ १.१.२ ॥

निगमकल्पतरुर्गळितं<sup>२</sup> फलं शुकमुखादमृतद्रवसंयुतम् ।  
पिबत भागवतं रसमालयं मुहुरहो रसिका भुवि भावुकाः ॥ १.१.३ ॥

नैमिशेऽनिमिषक्षेत्रे ऋषयः शौनकादयः ।  
सत्रं स्वर्गाय लोकाय सहस्रसममासत ॥ १.१.४ ॥

त एकदा तु मुनयः प्रातर्हुतहुताशनाः ।  
सत्कृतं सूतमासीनं पप्रच्छुरिदमादृताः ॥ १.१.५ ॥

---

<sup>१</sup>

<sup>२</sup>

ऋषय ऊचुः

त्वया खलु पुराणानि सेतिहासानि चानघ ।  
आख्यातान्यप्यधीतानि धर्मशास्त्राणि तान्युत ॥ १.१.६ ॥

यानि वेदविदां श्रेष्ठो भगवान् बादरायणः ।  
अन्ये च मुनयः सूत परापरविदो<sup>३</sup> विदुः ॥ १.१.७ ॥

वेत्थ त्वं सौम्य तत्सर्वं तत्त्वतस्तदनुग्रहात् ।  
ब्रूयुः स्निग्धस्य शिष्यस्य गुरवो गुह्यमप्युत ॥ १.१.८ ॥

तत्रतत्राञ्जसाऽऽयुष्मन् भवता यद्विनिश्चितम् ।  
पुंसामेकान्ततः श्रेयस्तन्नः शंसितुमर्हसि ॥ १.१.९ ॥

प्रायेणाल्पायुषो मर्त्याः कलावस्मिन् युगे जनाः ।  
मन्दाः सुमन्दमतयो मन्दभाग्या ह्युपद्रुताः ॥ १.१.१० ॥

भूरीणि भूरिकर्माणि श्रोतव्यानि विभागशः ।  
अतः साधोऽत्र यत् सारं समुद्ब्रूय<sup>४</sup> मनीषया ।  
ब्रूहि भद्राय भूतानां येनात्माऽऽशु प्रसीदति ॥ १.१.११ ॥

सूत जानासि भद्रं ते भगवान् सात्वतां पतिः ।  
देवक्यां वसुदेवस्य जातो यस्य चिकीर्षया ॥ १.१.१२ ॥

तन्नः शुश्रूषमाणानामर्हस्यङ्गानुवर्णितुम् ।  
यस्यावतारो भूतानां क्षेमाय विभवाय च ॥ १.१.१३ ॥

आपन्नः संसृतिं घोरां यन्नाम विवशो गृणन् ।  
ततः<sup>५</sup> सद्यो विमुच्येत यं बिभेति स्वयं भवः ॥ १.१.१४ ॥

यत्पादसंश्रयाः सूत मुनयः प्रशमायनाः ।  
सद्यः पुनन्त्युपस्पृष्टाः स्वर्धुनीवानुसेवया ॥ १.१.१५ ॥

को वा भगवतस्तस्य पुण्यस्रोकेड्यकर्मणः ।  
शुद्धिकामो न शृणुयाद् यशः कलिमलापहम् ॥ १.१.१६ ॥

---

<sup>३</sup> परावरविदो

<sup>४</sup> समुद्ब्रूय

<sup>५</sup>

तस्य कर्माण्युदाराणि परिगीतानि सूरिभिः ।  
ब्रूहि नः श्रद्धधानानां लीलया दधतः कलाः ॥ १.१.१७ ॥

अथाख्याहि हरेर्धोमन्नवतारकथाः शुभाः ।  
लीला विदधतः स्वैरमीश्वरस्यात्ममायया ॥ १.१.१८ ॥

वयं तु न वितृप्याम उत्तमश्लोकविक्रमैः ।  
यच्छृण्वतां रसज्ञानां स्वादुस्वादु पदेपदे ॥ १.१.१९ ॥

कृतवान् किल वीर्याणि सह रामेण केशवः ।  
अतिमर्त्यानि भगवान् गूढः कपटमानुषः ॥ १.१.२० ॥

कलिमागतमाज्ञाय क्षेत्रेऽस्मिन् वैष्णवे वयम् ।  
आसीना दीर्घसत्रेण कथायां सक्षणा हरेः ॥ १.१.२१ ॥

त्वं नः सन्दर्शितो धात्रा दुस्तरं निस्तितीर्षताम् ।  
कलिं सत्वहरं पुंसां कर्णधार इवार्णवम् ॥ १.१.२२ ॥

ब्रूहि योगेश्वरे कृष्णे ब्रह्मण्ये धर्मकर्मणि ।  
स्वां काष्ठामधुनोपेते धर्मः कं शरणं गतः ॥ १.१.२३ ॥

॥ इति श्रीमद्भागवते प्रथमस्कन्धे प्रथमोऽध्यायः ॥

## अथ द्वितीयोऽध्यायः

इति सम्प्रश्नसम्पृष्टो विप्राणां रौमहर्षणिः ।  
प्रतिपूज्य वचस्तेषां प्रवक्तुमुपचक्रमे ॥ १.२.१ ॥

सूत उवाच

यं प्रव्रजन्तमनुपेतमपेतकृत्यं  
द्वैपायनो विरहकातर आजुहाव ।  
पुत्रेति तन्मयतया तरवोऽपि नेदु-  
स्तं सर्वभूतहृदयं मुनिमानतोऽस्मि ॥ १.२.२ ॥

यः स्वानुभावमखिलश्रुतिसारमेक-  
मध्यात्मदीपमतितितीर्षतां तमोऽन्धम् ।  
संसारिणां करुणयाऽऽह पुराणगुह्यं  
तं व्याससूनुमुपयामि गुरुं मुनीनाम् ॥ १.२.३ ॥

नारायणं नमस्कृत्य नरं चैव नरोत्तमम् ।  
देवीं सरस्वतीं व्यासं ततो ग्रन्थमुदीरये ॥ १.२.४ ॥

मुनयः साधु पृष्टोऽहं भवद्भिलोकमङ्गलम् ।  
यत् कृतः कृष्णसम्प्रश्नो येनात्माऽऽशु प्रसीदति ॥ १.२.५ ॥

स वै पुंसां परो धर्मो यतो भक्तिरधोक्षजे ।  
अहैतुक्यव्यवहिता ययाऽऽत्माऽऽशु प्रसीदति ॥ १.२.६ ॥

वासुदेवे भगवति भक्तियोगः प्रयोजितः ।  
जनयत्याशु वैराग्यं ज्ञानञ्च यदहैतुकम् ॥ १.२.७ ॥

धर्मः स्वनुष्ठितः पुंसां विश्वक्सेनकथाश्रयाम् ।  
नोत्पादयेद्यदि रतिं श्रम एव हि केवलम् ॥ १.२.८ ॥

धर्मस्य ह्यापवर्ग्यस्य नार्थोऽर्थायेह कल्पते ।  
नार्थस्य धर्मेकान्तस्य कामो लाभाय हि स्मृतः ॥ १.२.९ ॥

कामस्य नेन्द्रियप्रीतिर्लाभो जीवति<sup>6</sup> यावता ।  
जीवस्यातत्त्वजिज्ञासोर्नार्थो यश्चेह कर्मभिः ॥ १.२.१० ॥

वदन्ति तत् तत्त्वविदस्तत्त्वं यज्ज्ञानमद्वयम् ।  
ब्रह्मेति परमात्मेति भगवानिति शब्दते ॥ १.२.११ ॥

सत्तामात्रं तु यत्किञ्चित् सदसच्चाविशेषणम् ।  
उभाभ्यां भाष्यते साक्षाद् भगवान् केवलः स्मृतः ॥ १.२.१२ ॥

तच्छ्रद्धधाना मुनयो ज्ञानवैराग्ययुक्तया ।  
पश्यन्त्यात्मनि चात्मानं भक्त्या श्रुतिगृहीतया ॥ १.२.१३ ॥

अतः पुम्भिर्द्विजश्रेष्ठा वर्णाश्रमविभागशः ।  
स्वनिष्ठितस्य<sup>7</sup> धर्मस्य संसिद्धिर्हरितोषणम् ॥ १.२.१४ ॥

तस्मादेकेन मनसा भगवान् सात्वतां पतिः ।  
श्रोतव्यः कीर्तितव्यश्च ध्येयः पूज्यश्च नित्यदा ॥ १.२.१५ ॥

यदनुध्यायिनो युक्ताः<sup>8</sup> कर्मग्रन्थिनिबन्धनम् ।  
छिन्दन्ति कोविदास्तस्य को न कुर्यात्कथारतिम् ॥ १.२.१६ ॥

शुश्रूषोः श्रद्धधानस्य वासुदेवकथारतिः ।  
स्यान्महत्सेवया विप्राः पुण्यतीर्थनिषेवणात् ॥ १.२.१७ ॥

शृण्वतां स्वकथां कृष्णः पुण्यश्रवणकीर्तनः ।  
हृद्यन्तःस्थो ह्यभद्राणि विधुनोति सुहृत् सताम् ॥ १.२.१८ ॥

नष्टप्रायेष्वभद्रेषु नित्यं भागवतसेवया ।  
भगवत्युत्तमश्लोके भक्तिर्भवति नैष्ठिकी ॥ १.२.१९ ॥

तदा रजस्तमोभावाः कामलोभादयश्च ये ।  
चेत एतैरनाविद्धं स्थितं सत्त्वे प्रसीदति ॥ १.२.२० ॥

एवं प्रसन्नमनसो भगवद्भक्तियोगतः ।  
भगवत्तत्त्वविज्ञानं मुक्तसङ्गस्य जायते ॥ १.२.२१ ॥

---

<sup>6</sup> जीवेत

<sup>7</sup> स्वनुष्ठितस्य

<sup>8</sup>

भिद्यते हृदयग्रन्थिश्छिद्यन्ते सर्वसंशयाः ।  
क्षीयन्ते चास्य कर्माणि दृष्ट एवात्मनीश्वरे ॥ १.२.२२ ॥

अतो वै कवयो नित्यं भक्तिं परमया मुदा ।  
वासुदेवे भगवति कुर्वन्त्यात्मप्रसादनीम्<sup>९</sup> ॥ १.२.२३ ॥

सत्त्वं रजस्तम इति प्रकृतेर्गुणास्तै-  
र्युक्तः परः पुरुष एक इहास्य धत्ते ।  
स्थित्यादये हरिविरिञ्चहरेति सञ्ज्ञाः  
श्रेयांसि तत्र खलु सत्त्वतनौ नृणां स्युः ॥ १.२.२४ ॥

पार्थिवाद् दारुणो धूमस्तस्मादग्निस्त्रयीमयः ।  
तमसस्तु रजस्तस्मात् सत्त्वं यद् ब्रह्मदर्शनम् ॥ १.२.२५ ॥

भेजिरे मुनयोऽथाग्रे भगवन्तमधोक्षजम् ।  
सत्त्वं विशुद्धं क्षेमाय कल्पते नेतराविह ॥ १.२.२६ ॥

मुमुक्षवो घोरमूढान्<sup>१०</sup> हित्वा भूतपतीनथ ।  
नारायणकलाः<sup>११</sup> शान्ता भजन्ति ह्यनसूयवः ॥ १.२.२७ ॥

रजस्तमःप्रकृतयः समशीलान् भजन्ति वै ।  
पितृभूतप्रजेशादीन् श्रियैश्वर्यप्रजेप्सवः ॥ १.२.२८ ॥

वासुदेवपरा वेदा वासुदेवपरा मखाः ।  
वासुदेवपरा योगा वासुदेवपराः क्रियाः ॥ १.२.२९ ॥

वासुदेवपरं ज्ञानं वासुदेवपरं तपः ।  
वासुदेवपरो धर्मो वासुदेवपरा गतिः ॥ १.२.३० ॥

स एवेदं ससर्जाग्रे भगवानात्ममायया ।  
सदसद्रूपया चासौ<sup>१२</sup> गुणमय्याऽगुणो विभुः ॥ १.२.३१ ॥

तया विलसितेष्वेषु गुणेषु गुणवानिव ।  
अन्तःप्रविष्ट आभाति विज्ञानेन विजृम्भितः ॥ १.२.३२ ॥

---

<sup>९</sup> आत्मप्रसादिनीम्

<sup>१०</sup> घोररूपान्

<sup>११</sup> वासुदेवकलाः

<sup>१२</sup> वासो

यथा व्यवहितो वह्निर्दारुष्वेकः स्वयोनिषु ।  
नानेव भाति विश्वात्मा भूतेषु च तथा पुमान् ॥ १.२.३३ ॥

असौ गुणमयैर्भावैर्भूतसूक्ष्मेन्द्रियादिभिः<sup>13</sup> ।  
स्वनिर्मितेषु निर्विष्टो भुङ्क्ते भूतेषु तद्गुणान् ॥ १.२.३४ ॥

भावयन्नेष सत्त्वेन लोकान् वै लोकभावनः ।  
लीलावतारानुगतस्तिर्यङ्मनसुरादिषु ॥ १.२.३५ ॥

॥ इति श्रीमद्भागवते प्रथमस्कन्धे द्वितीयोऽध्यायः ॥

---

<sup>13</sup> भूतसूक्ष्मेन्द्रियात्मभिः



## अथ तृतीयोऽध्यायः

सूत उवाच

जगृहे पौरुषं रूपं भगवान् महदादिभिः ।  
सम्भूतं षोडशकलमादौ लोकसिसृक्षया ॥ १.३.१ ॥

यस्याम्भसि शयानस्य योगनिद्रां वितन्वतः ।  
नाभिहृदाम्बुजादासीद्ब्रह्मा विश्वसृजां पतिः ॥ १.३.२ ॥

यस्यावयवसंस्थानैः कल्पितो लोकविस्तरः ।  
तद्वै भगवतो रूपं विशुद्धं सत्त्वमूर्जितम् ॥ १.३.३ ॥

पश्यन्त्यदो रूपमदभ्रचक्षुषः सहस्रपादोरुभुजाननाङ्गतम् ।  
सहस्रमूर्धश्रवणाक्षिनासिकं सहस्रमौल्यम्बरकुण्डलोल्लसत् ॥ १.३.४ ॥

एतन्नानावताराणां निधानं बीजमव्ययम् ।  
यस्यांशांशेन सृज्यन्ते देवतिर्यङ्नरादयः ॥ १.३.५ ॥

स एव प्रथमं देवः कौमारं सर्गमास्थितः ।  
चचार दुश्चरं ब्रह्मा<sup>14</sup> ब्रह्मचर्यमखण्डितम् ॥ १.३.६ ॥

द्वितीयं तु भवायास्य रसातलगतं महीम् ।  
उद्धरिष्यन्नुपादत्त यज्ञेशः सौकरं वपुः ॥ १.३.७ ॥

तृतीयमृषिसर्गं वै देवर्षित्वमुपेत्य सः ।  
तत्र<sup>15</sup> सात्वतमाचष्ट नैष्कर्म्यं कर्मणां यतः ॥ १.३.८ ॥

तुर्यं धर्मकलासर्गे नरनारायणावृषी ।  
भूत्वाऽऽत्मोपशमोपेतमकरोद् दुश्चरं तपः ॥ १.३.९ ॥

पञ्चमः कपिलो नाम सिद्धेशः कालविभ्रुतम् ।  
प्रोवाचासुरये साङ्ख्यं तत्त्वग्रामविनिर्णयम् ॥ १.३.१० ॥

<sup>14</sup>

<sup>15</sup> तत्रं

षष्ठमत्रेरपत्यत्वं वृतः प्राप्तोऽनसूयया ।  
आन्वीक्षिकीमळकाय प्रह्लादादिभ्य ऊचिवान् ॥ १.३.११ ॥

ततः सप्तम आकृत्यां रुचेर्यज्ञोऽभ्यजायत ।  
स यामाद्यैः सुरगणैरपात् स्वायम्भुवान्तरम् ॥ १.३.१२ ॥

अष्टमो मेरुदेव्यां तु नाभेर्जात उरुक्रमः ।  
दर्शयन् वर्त्म धीराणां सर्वाश्रमनमस्कृतम् ॥ १.३.१३ ॥

ऋषिभिर्याचितो भेजे नवमं पार्थिवं वपुः ।  
दुग्धवांश्चौषधीर्विप्रास्तेनायं<sup>16</sup> च उशत्तमः ॥ १.३.१४ ॥

रूपं स जगृहे मात्स्यं चाक्षुषान्तरसम्प्रवे ।  
नाव्यारोप्य महीमय्यामपाद् वैवस्वतं मनुम् ॥ १.३.१५ ॥

सुरासुराणामुदधिं मथ्न्तां मन्दराचलम् ।  
दध्रे कमठरूपेण पृष्ठ एकादशं विदुः ॥ १.३.१६ ॥

धान्वन्तरं द्वादशमं त्रयोदशमेव च ।  
अपाययत् सुधामन्यान् मोहिन्या मोहयन् स्त्रिया ॥ १.३.१७ ॥

चतुर्दशं नारसिंहं बिभ्रद् दैत्येन्द्रमूर्जितम् ।  
ददार करजैरूरावेरकान् कटकृद् यथा ॥ १.३.१८ ॥

पञ्चदशं वामनकं कृत्वाऽगादध्वरं बलेः ।  
पदत्रयं याचमानः प्रत्यादित्सुस्त्रिविष्टपम् ॥ १.३.१९ ॥

अवतारे षोडशमे यच्छन् ब्रह्मद्वहो नृपान् ।  
त्रिःसप्तकृत्वः कुपितो निःक्षत्रामकरोन्महीम् ॥ १.३.२० ॥

ततः सप्तदशे जातः सत्यवत्यां पराशरात् ।  
चक्रे वेदतरोः शाखा दृष्ट्वा पुंसोऽल्पमेधसः ॥ १.३.२१ ॥

नरदेवत्वमापन्नः सुरकार्यचिकीर्षया ।  
समुद्रनिग्रहादीनि चक्रे वीर्याण्यतः परम् ॥ १.३.२२ ॥

एकोनविंशे विंशतिमे वृष्णिषु प्राप्य जन्मनी ।

---

<sup>16</sup> दुग्धवानोषधीः

रामकृष्णाविति भुवो भगवानहरद्भरम् ॥ १.३.२३ ॥

ततः कलौ सम्प्रवृत्ते सम्मोहाय सुरद्विषाम् ।  
बुद्धो नाम्ना जिनसुतः कीकटेषु भविष्यति ॥ १.३.२४ ॥

अथासौ युगसन्ध्यायां दस्युप्रायेषु राजसु ।  
जनिता विष्णुयशसो नाम्ना कल्की जगत्पतिः ॥ १.३.२५ ॥

अवतारा ह्यसङ्ख्येया हरेः सत्त्वनिधेर्द्विजाः ।  
यथा विदासिनः कुल्याः सरसः स्युः सहस्रशः ॥ १.३.२६ ॥

ऋषयो मनवो देवा मनुपुत्रा महौजसः ।  
कलाः सर्वे हरेरेव सप्रजापतयः स्मृताः ॥ १.३.२७ ॥

एते स्वांशकलाः पुंसः कृष्णस्तु भगवान् स्वयम् ।  
इन्द्रारिव्याकुलं लोकं मृडयन्ति युगेयुगे ॥ १.३.२८ ॥

जन्म गुह्यं भगवतो य एवं प्रयतो नरः ।  
सायम्प्रातर्गृणन् भक्त्या दुःखग्रामाद्विमुच्यते ॥ १.३.२९ ॥

एतद् रूपं भगवतो ह्यरूपस्य चिदात्मनः ।  
मायागुणैर्विरचितं महदादिभिरात्मनि ॥ १.३.३० ॥

यथा नभसि मेघौघा रेणुर्वा पार्थिवोऽनिले ।  
एवं द्रष्टरि दृश्यत्वमारोपितमबुद्धिभिः ॥ १.३.३१ ॥

अतः परं यदव्यक्तमव्यूढगुणबृंहितम् ।  
अदृष्टाश्रुतवस्तुत्वात् स जीवो यः पुनर्भवः ॥ १.३.३२ ॥

यत्रेमे सदसद्रूपे प्रतिषिद्धे स्वसंविदा ।  
अविद्ययाऽऽत्मनि कृते इति तद्ब्रह्मदर्शनम् ॥ १.३.३३ ॥

यद्येषोपरता देवी माया वैशारदी मतिः ।  
सम्पन्न एवेति विदुर्महिम्नि स्वे महीयते ॥ १.३.३४ ॥

एवं जन्मानि कर्माणि ह्यकर्तुरजनस्य च ।  
वर्णयन्ति स्म कवयो वेदगुह्यानि हृत्पतेः ॥ १.३.३५ ॥

स वा इदं विश्वममोघलीलः सृजत्यवत्यत्ति न सज्जतेऽस्मिन् ।

भूतेषु चान्तर्हित आत्मतन्त्रः षाड्वर्गिकं जिघ्रति षड्गुणेशः ॥ १.३.३६ ॥

न चास्य कश्चिन्निपुणं विधातुर्वैति जन्तुः कुमनीष ऊतिम् ।  
नामानि रूपाणि मनोवचोभिः सन्तन्वतो नटचर्यामिवाज्ञः ॥ १.३.३७ ॥

स वेद धातुः पदवीं परस्य दुरन्तवीर्यस्य रथाङ्गपाणेः ।  
योऽमायया सन्ततयाऽनुवृत्त्या भजेत तत्पादसरोजगन्धम् ॥ १.३.३८ ॥

अथेह धन्या भगवन्त इत्थं यद्वासुदेवेऽखिललोकनाथे ।  
कुर्वन्ति सर्वात्मक आत्मभावं न यत्र भूयः परिवर्त उग्रः ॥ १.३.३९ ॥

इदं भागवतं नाम पुराणं ब्रह्मसम्मितम् ।  
उत्तमश्लोकचरितं चकार भगवानृषिः ॥ १.३.४० ॥

निःश्रेयसाय लोकस्य धन्यं स्वस्त्ययनं महत् ।  
तदिदं ग्राहयामास सुतमात्मवतां वरम् ॥ १.३.४१ ॥

सर्ववेदेतिहासानां सारंसारं समुद्धृतम् ।  
स तु संश्रावयामास महाराजं परीक्षितम् ॥ १.३.४२ ॥

प्रायोपविष्टं गङ्गायां परीतं परमर्षिभिः ।  
तस्य कीर्तयतो विप्रा राजर्षेर्भूरितेजसः ॥ १.३.४३ ॥

अहं चाध्यगमं तत्र निविष्टस्तदनुग्रहात् ।  
सोऽहं वः श्रावयिष्यामि यथाऽधीतं यथामति ॥ १.३.४४ ॥

कृष्णे स्वधामोपगते धर्मज्ञानादिभिः सह ।  
कलौ नष्टदृशां पुंसां पुराणार्कोऽमुनोदितः ॥ १.३.४५ ॥

॥ इति श्रीमद्भागवते प्रथमस्कन्धे तृतीयोऽध्यायः ॥

## अथ चतुर्थोऽध्यायः

इति ब्रुवाणं संस्तूय मुनीनां दीर्घसत्रिणाम् ।  
वृद्धः कुलपतिः सूतं बह्वचः शौनकोऽब्रवीत् ॥ १.४.१ ॥

शौनक उवाच

सूतसूत महाभाग वद नो वदतां वर ।  
कथां भागवतीं पुण्यां यामाह भगवान् शुकः ॥ १.४.२ ॥

कस्मिन् युगे प्रवृत्तेयं स्थाने वा केन हेतुना ।  
कुतः सञ्चोदितः कृष्णः कृतवान् संहितां मुनिः ॥ १.४.३ ॥

तस्य पुत्रो महायोगी समदृङ्निर्विकल्पकः ।  
एकान्तगतिरुन्निद्रो गूढो मूढ इवेयते ॥ १.४.४ ॥

कथमालक्षितः पौरैः सम्प्राप्तः कुरुजाङ्गलम् ।  
उन्मत्तमूकजडवद् विचरन् गजसाह्वये ॥ १.४.५ ॥

कथं वा पाण्डवेयस्य राजर्षेर्मुनिना सह ।  
संवादः समभूत् तात<sup>१७</sup> यत्रैषा सात्वती श्रुतिः ॥ १.४.६ ॥

स गोदोहनमात्रं हि गृहेषु गृहमेधिनाम् ।  
अवेक्षते महाभागस्तीर्थीकुर्वन्स्तदाश्रमम् ॥ १.४.७ ॥

अभिमन्युसुतं सूत प्राहुर्भागवतोत्तमम् ।  
तस्य जन्म महाश्चर्यं कर्माणि च गृणीहि नः ॥ १.४.८ ॥

स सम्राट् कस्य वा हेतोः पाण्डूनां मानवर्धनः ।  
प्रायोपविष्टो गङ्गायामनादृत्याधिराट् श्रियम् ॥ १.४.९ ॥

नमन्ति यत्पादनिकेतमात्मनः शिवाय चानीय धनानि शत्रवः ।  
कथं स धीरः श्रियमङ्ग दुस्त्यजामियेष चोत्सृष्टमहो सहासुभिः ॥ १.४.१० ॥

---

<sup>१७</sup> तत

शिवाय लोकस्य भवाय भूतये य उत्तमश्लोकपरायणा जनाः ।  
जीवन्ति नात्मार्थमसौ परां श्रियं मुमोच निर्विद्य कुतः कळेबरम् ॥ १.४.११ ॥

तत्सर्वं नः समाचक्ष्व पृष्टो यदिह किञ्चन ।  
मन्ये त्वां विषये वाचां स्नातमन्यत्र छान्दसात् ॥ १.४.१२ ॥

सूत उवाच

द्वापरे समनुप्राप्ते तृतीये युगपर्यये ।  
जातः पराशराद्योगी वासव्यां कलया हरेः ॥ १.४.१३ ॥

स कदाचित् सरस्वत्या उपस्पृश्य जलं शुचिः ।  
विविक्त एक आसीन उदिते रविमण्डले ॥ १.४.१४ ॥

परावरज्ञः स ऋषिः कालेनाव्यक्तरंहसा ।  
युगधर्मव्यतिकरं प्राप्तं भुवि युगेयुगे ॥ १.४.१५ ॥

भौतिकानां च भावानां शक्तिहासं च तत्कृतम् ।  
अश्रद्धधानान् निःसत्त्वान् दुर्मेधान् ह्रसितायुषः ॥ १.४.१६ ॥

दुर्भगांश्च जनान् वीक्ष्य मुनिर्दिव्येन चक्षुषा ।  
सर्ववर्णाश्रमाणां यद्दध्यौ चिरममोघदृक् ॥ १.४.१७ ॥

चातुर्होत्रं कर्मशुद्धं प्रजानां वीक्ष्य वैदिकम् ।  
व्यदधाद् यज्ञसन्तत्यै वेदमेकं चतुर्विधम् ॥ १.४.१८ ॥

ऋग्यजुःसामाथर्वाख्या वेदाश्चत्वार उद्धृताः ।  
इतिहासपुराणं च पञ्चमो वेद उच्यते ॥ १.४.१९ ॥

तत्रग्वेदधरः पैलः सामगो जैमिनिः कविः ।  
वैशम्पायन एवैको निष्णातो यजुषां ततः<sup>18</sup> ॥ १.४.२० ॥

अथर्वाङ्गिरसामासीत् सुमन्तुर्वारुणो मुनिः ।  
इतिहासपुराणानां पिता मे रोमहर्षणः ॥ १.४.२१ ॥

त एव ऋषयो वेदं स्वंस्वं व्यस्यन्ननेकधा<sup>19</sup> ।

<sup>18</sup> मुने

<sup>19</sup>

शिष्यैःप्रशिष्यैस्तच्छिष्यैर्वेदास्ते शाखिनोऽभवन् ॥ १.४.२२ ॥

त एव वेदा दुर्मेधैर्धार्यन्ते पुरुषैर्यथा ।  
एवं चकार भगवान् व्यासः कृपणवत्सलः ॥ १.४.२३ ॥

स्त्रीशूद्रद्विजबन्धूनां त्रयी न श्रुतिगोचरा ।  
कर्मश्रेयसि मूढानां श्रेय एवं भवेदिह ।  
इति भारतमाख्यानं कृपया मुनिना कृतम् ॥ १.४.२४ ॥

एवं प्रवृत्तस्य सदा भूतानां श्रेयसि द्विजाः ।  
सर्वात्मकेनापि यदा नातुष्यद्बृहदयं ततः ॥ १.४.२५ ॥

नातिप्रसन्नहृदयः सरस्वत्यास्तटे शुचौ ।  
वितर्कयन् विविक्तस्थ इदं चोवाच<sup>20</sup> धर्मवित् ॥ १.४.२६ ॥

धृतव्रतेन हि मया छन्दांसि गुरवोऽग्नयः ।  
मानिता निर्व्यळीकेन गृहीतं चानुशासनम् ॥ १.४.२७ ॥

भारतव्यपदेशेन ह्याम्नायार्थः प्रदर्शितः ।  
दृश्यते यत्र धर्मो हि स्त्रीशूद्रादिभिरप्युत ॥ १.४.२८ ॥

अथापि बत मे दैह्यो ह्यात्मा चैवात्मना विभुः ।  
असम्पन्न इवाभाति ब्रह्मवर्चस्विसत्तमः<sup>21</sup> ॥ १.४.२९ ॥

किं वा भागवता धर्मा न प्रायेण निरूपिताः ।  
प्रियाः परमहंसानां त एव ह्यच्युतप्रियाः ॥ १.४.३० ॥

तस्यैवं खिन्नमात्मानं मन्यमानस्य खिद्यतः ।  
कृष्णस्य नारदोऽभ्यागादाश्रमं प्रागुदाहृतम् ॥ १.४.३१ ॥

तमभिज्ञाय सहसा प्रत्युत्थायागतं मुनिः<sup>22</sup> ।  
पूजयामास विधिवन्नारदं सुरपूजितम् ॥ १.४.३२ ॥

॥ इति श्रीमद्भागवते प्रथमस्कन्धे चतुर्थोऽध्यायः ॥

---

<sup>20</sup> प्रोवाच

<sup>21</sup>

<sup>22</sup> मुनिम्

---

अथ पञ्चमोऽध्यायः

सूत उवाच

अथ तं सुखमासीन उपासीनं बृहच्छ्रवाः ।  
देवर्षिः प्राह विप्रर्षिं वीणापाणिः स्मयन्निव ॥ १.५.१ ॥

श्रीनारद उवाच

पाराशर्यं महाभाग भवतः कच्चिदात्मना ।  
परितुष्यति शारीर आत्मा मानस एव वा ॥ १.५.२ ॥

जिज्ञासितं सुसम्पन्नमपि ते महदद्भुतम् ।  
कृतवान्<sup>23</sup> भारतं यस्त्वं सर्वार्थपरिवृंहितम् ॥ १.५.३ ॥

जिज्ञासितमधीतञ्च ब्रह्म यत्तत् सनातनम् ।  
तथापि शोचस्यात्मानमकृतार्थ<sup>24</sup> इव प्रभो ॥ १.५.४ ॥

श्रीव्यास उवाच

अस्त्येव मे सर्वमिदं त्वयोक्तं तथापि नात्मा परितुष्यते मे ।  
तन्मूलमव्यक्तमगाधबुद्धिं<sup>25</sup> पृच्छामहे त्वाऽऽत्मभवात्मभूतम् ॥ १.५.५ ॥

स वै भवान् वेद समस्तगुह्यमुपासितो यः पुरुषः पुराणः ।  
परावरेण मनसैव विश्वं सृजत्यवत्यत्ति गुणैरसङ्गः ॥ १.५.६ ॥

त्वं पर्यटन्नर्क इव त्रिलोकीमन्तश्चरो वायुरिवात्मसाक्षी ।  
परावरे ब्रह्मणि धर्मतो ब्रतैः स्नातस्य मे न्यूनमलं विचक्ष्व ॥ १.५.७ ॥

---

<sup>23</sup>

<sup>24</sup>

<sup>25</sup> अगाधबोधं



## श्रीनारद उवाच

भवताऽनुदितप्रायं यशो भगवतोऽमलम् ।  
येनैवासौ न तुष्येत मन्ये तद् दर्शनं खिलम् ॥ १.५.८ ॥

यथा धर्मादयो ह्यर्था मुनिवर्यानुवर्णिताः ।  
न तथा वासुदेवस्य महिमा ह्यनुवर्णितः ॥ १.५.९ ॥

न <sup>26</sup>यद्वचश्चित्रपदं हरेर्यशो जगत्पवित्रं न गृणीत कर्हिचित् ।  
तद् वायसं तीर्थमुशन्ति मानसा न यत्र हंसा न्यपतन् मिमङ्क्षया ॥ १.५.१० ॥

स वाग्विसर्गो जनताघविप्लवो यस्मिन् प्रतिश्लोकमबद्धवत्यपि ।  
नामान्यनन्तस्य यशोङ्कितानि यच्छृण्वन्ति गायन्ति गृणन्ति साधवः ॥ १.५.११ ॥

नैष्कर्म्यमप्यच्युतभाववर्जितं न शोभते ज्ञानमलं निरञ्जनम् ।  
कुतः पुनः शश्वदभद्रमीश्वरे न चार्पितं कर्म यदप्यकारणम् ॥ १.५.१२ ॥

अतो महाभाग भवानमोघदूक् शुचिश्रवाः सत्यरतो धृतव्रतः ।  
उरुक्रमस्याखिलबन्धमुक्तये<sup>27</sup> समाधिनाऽनुस्मर यद्विचेष्टितम् ॥ १.५.१३ ॥

अतोऽन्यथा किञ्चन यद् विवक्षितं पृथग्दृशस्तत्कृतरूपनामभिः ।  
न कर्हिचित् क्वापि च दुःस्थिता मतिर्लभेत वाताहतनौरिवास्पदम् ॥ १.५.१४ ॥

जुगुप्सितं धर्मकृतेऽनुशासनं स्वभावरक्तस्य महान् व्यतिक्रमः ।  
यद्वाक्यतो धर्म इतीतरस्थितो न मन्यते तस्य निवारणं जनः ॥ १.५.१५ ॥

विचक्षणोऽस्यार्हति वेदितुं विभोरनन्तपारस्य निवृत्तितः सुखम् ।  
प्रवर्तमानस्य गुणैरनात्मनस्ततो भवान् दर्शय चेष्टितं विभोः ॥ १.५.१६ ॥

त्यक्त्वा स्वधर्मं चरणाम्बुजं हरेर्भजन्नपङ्कोऽथ पतेत् ततो यदि ।  
यत्र क्व वा भद्रमभूदमुष्य को वाऽर्थ आप्तो भजतां स्वधर्मम् ॥ १.५.१७ ॥

तस्यैव हेतोः प्रयतेत कोविदो न लभ्यते यद्भ्रमतामुपर्यधः ।  
तल्लभ्यते दुःखवदन्यतः सुखं कालेन सर्वत्र गभीररंहसा ॥ १.५.१८ ॥

न वै जनो जातु कथञ्चन व्रजेन्मुकुन्दसेव्यन्यवदङ्गं संसृतिम् ।

<sup>26</sup> तद्वचः

<sup>27</sup>

स्मरन् मुकुन्दाङ्घ्र्युपगूहनं पुनर्विहातुमिच्छेन्न रसग्रही जनः ॥ १.५.१९ ॥

इदं हि विश्वं भगवानिवेतरो यतो जगत्स्थाननिरोधसम्भवः ।  
तद्धि स्वयं वेद भवांस्तथापि प्रादेशमात्रं भवतः प्रदर्शितम् ॥ १.५.२० ॥

त्वमात्मनाऽऽत्मानमवैह्यमोघदृक् परस्य पुंसः परमात्मनः कलाम् ।  
अजं प्रजातं जगतः शिवाय तन्महानुभावाभ्युदयोऽपि गण्यताम्<sup>28</sup> ॥ १.५.२१ ॥

इदं हि पुंसस्तपसः श्रुतस्य वा स्विष्टस्य सूक्तस्य च बुद्धदत्तयोः ।  
अविल्लुतोऽर्थः कविभिर्निरूपितो यदुत्तमश्लोकगुणानुवर्णनम् ॥ १.५.२२ ॥

अहं पुराऽतीतभवेऽभवं मुने दास्यास्तु कस्याश्चन वेदवादिनाम् ।  
निरूपितो बालक एव योगिनां शुश्रूषणे प्रावृषि निर्विवक्षताम् ॥ १.५.२३ ॥

ते मय्यपेताखिलचापलेऽर्भके दान्ते यतक्रीडनकेऽनुवर्तिनि ।  
चक्रुः कृपां यद्यपि तुल्यदर्शनाः शुश्रूषमाणे मुनयोऽल्पधारिणि<sup>29</sup> ॥ १.५.२४ ॥

उच्छिष्टलेपाननुमोदितो<sup>30</sup> द्विजैः सकृच्च भुञ्जे तदपास्तकिल्बिषः ।  
एवं प्रवृत्तस्य विशुद्धचेतसस्तद्धर्म एवाभिरुचिः प्रजायते ॥ १.५.२५ ॥

तत्रान्वहं कृष्णकथाः प्रगायतामनुग्रहेणाशृणवं मनोहराः ।  
ताः श्रद्धया मेऽनुसवं विशृण्वतः प्रियश्रवस्यङ्गं तदाऽभवन्मतिः ॥ १.५.२६ ॥

तस्मिंस्तदा लब्धरुचेर्महामते प्रियश्रवस्यस्खलिताऽभवन्मतिः<sup>31</sup> ।  
ययाऽहमेतत् सदसत् स्वमायया पश्ये मयि ब्रह्मणि कल्पितं परे ॥ १.५.२७ ॥

इत्थं शरत्प्रावृषिकावृतू हरेर्विशृण्वतो मेऽनुसवं यशोऽमलम् ।  
सङ्कीर्त्यमानं मुनिभिर्महात्मभिर्भक्तिः प्रवृत्ताऽऽत्मरजस्तमोपहा ॥ १.५.२८ ॥

तस्यैवं मेऽनुरक्तस्य प्रश्रितस्य हतैनसः ।  
श्रद्धधानस्य बालस्य दान्तस्यानुचरस्य च ॥ १.५.२९ ॥

ज्ञानं गुह्यतमं यत्तत्<sup>32</sup> साक्षाद्भगवतोदितम् ।  
अन्ववोचन् गमिष्यन्तः कृपया दीनवत्सलाः ॥ १.५.३० ॥

<sup>28</sup>

<sup>29</sup> अल्पभाषिणि

<sup>30</sup>

<sup>31</sup> प्रियश्रवस्यस्खलिता मतिर्मम

<sup>32</sup>

येनैवाहं भगवतो वासुदेवस्य वेधसः ।  
मायानुभावमविदं येन गच्छन्ति तत्पदम् ॥ १.५.३१ ॥

एतत् संसूचितं ब्रह्मन् तापत्रयचिकित्सितम् ।  
यदीश्वरे भगवति कर्म ब्रह्मणि भावितम् ॥ १.५.३२ ॥

आमयोऽयं च<sup>३३</sup> भूतानां जायते येन सुव्रत ।  
तदेव ह्यामयद्रव्यं तत् पुनाति चिकित्सितम् ॥ १.५.३३ ॥

एवं नृणां क्रियायोगाः सर्वे संसृतिहेतवः ।  
त एवात्मविनाशाय कल्पन्ते कल्पिताः परे ॥ १.५.३४ ॥

यदत्र क्रियते कर्म भगवत्परितोषणम् ।  
ज्ञानं यत् तदधीनं हि भक्तियोगसमन्वितम् ॥ १.५.३५ ॥

कुर्वाणा यत्र कर्माणि भगवच्छ्रद्धयाऽसकृत् ।  
गृणन्ति गुणनामानि कृष्णस्यानुस्मरन्ति च ॥ १.५.३६ ॥

ॐ नमो भगवते तुभ्यं वासुदेवाय धीमहि ।  
प्रद्युम्नायानिरुद्धाय नमः सङ्कर्षणाय च ॥ १.५.३७ ॥

इति मूर्त्यभिधानेन मन्त्रमूर्तिममूर्तिकम् ।  
यजते<sup>३४</sup> यज्ञपुरुषं स सम्यग्दर्शनः पुमान् ॥ १.५.३८ ॥

इमं स्वधर्मनियममवेत्य मदनुष्ठितम् ।  
अदान्मे ज्ञानमैश्वर्यं स्वस्मिन् भावं च केशवः ॥ १.५.३९ ॥

त्वमप्यदभ्रश्रुतं विश्रुतं विभोः समाप्यते येन विदां बुभुत्सितम् ।  
प्रख्याहि दुःखैर्मुहुरदितात्मनां सङ्क्लेशनिर्वाणमुशन्ति नान्यथा ॥ १.५.४० ॥

॥ इति श्रीमद्भागवते प्रथमस्कन्धे पञ्चमोऽध्यायः ॥

---

33

34

अथ षष्ठोऽध्यायः

सूत उवाच

एवं निशम्य भगवान् देवर्षेर्जन्म कर्म च ।  
भूयः पप्रच्छ तं ब्रह्मन् व्यासः सत्यवतीसुतः ॥ १.६.१ ॥

श्रीव्यास उवाच

भिक्षुभिर्विप्रवसिते विज्ञानादेष्टृभिस्तव ।  
वर्तमानो वयस्याद्ये ततः किमकरोद्भवान् ॥ १.६.२ ॥

स्वायम्भुव कया वृत्त्या वर्तितं ते परं वयः ।  
कथं वेदमुदस्राक्षीः काले प्राप्ते कळेबरम् ॥ १.६.३ ॥

प्राक्कल्पविषयामेतां स्मृतिं ते सुरसत्तम ।  
न ह्येव व्यवधात् काल एष सर्वनिराकृतिः ॥ १.६.४ ॥

श्रीनारद उवाच

भिक्षुभिर्विप्रवसिते विज्ञानादेष्टृभिर्मम ।  
वर्तमानो वयस्याद्ये तत एतदकार्षम् ॥ १.६.५ ॥

एकात्मजा मे जननी योषिन्मूढा च किङ्करी ।  
मय्यात्मजेऽनन्यगतौ चक्रे स्नेहानुबन्धनम् ॥ १.६.६ ॥

साऽस्वतन्त्रा न कल्पासीद् योगक्षेमं ममेच्छती ।  
ईशस्य हि वशे लोको योषा दारुमयी यथा ॥ १.६.७ ॥

अहं च तद्ब्रह्मकुल ऊषिवांस्तदपेक्षया ।  
दिग्देशकालाव्युत्पन्नो बालकः पञ्चहायनः ॥ १.६.८ ॥

एकदा निर्गतां गेहाद् दुहन्तीं निशि गां पथि ।

सर्पोऽदशत् पदा स्पृष्टः करुणां<sup>35</sup> कालचोदितः ॥ १.६.१ ॥

तदा तदहमीशस्य भक्तानां समभीप्सितम् ।  
अनुग्रहं मन्यमानः प्रातिष्ठं दिशमुत्तराम् ॥ १.६.१० ॥

स्फीतान् जनपदांस्तत्र पुरग्रामव्रजाकरान् ।  
खेटान् पट्टनवाटीश्च वनान्युपवनानि च ॥ १.६.११ ॥

<sup>36</sup>विचित्रधातुचित्राद्रीनिभभग्नभुजद्वुमान् ।  
जलाशयांश्छिन्नवज्रलान् नळिनीः सुरसेविताः ॥ १.६.१२ ॥

चित्रस्वनैः पत्ररथैर्विभ्रमद्भ्रमरश्रियः ।  
नळवेणुशरस्तम्बकुशकीचकगह्वरान् ॥ १.६.१३ ॥

एक एवातियातोऽहमद्राक्षं विपिनं महत् ।  
घोरं प्रतिभयाकारं व्याळोलूकशिवाजिरम् ॥ १.६.१४ ॥

परिश्रान्तेन्द्रियात्माऽहं तृट्परीतो बुभुक्षितः ।  
स्नात्वा पीत्वा हृदे नद्या उपस्पृष्टो गतश्रमः ॥ १.६.१५ ॥

तस्मिन् निर्मनुजेऽरण्ये पिप्पलोपस्थ आश्रितः ।  
आत्मनाऽऽत्मानमात्मस्थं यथाश्रुतमचिन्तयम् ॥ १.६.१६ ॥

स्वप्नो मायाग्रहः शय्या जाग्रदाभास आत्मनः ।  
नामरूपक्रियावृत्तिः संविच्छास्त्रं परं पदम् ॥ १.६.१७ ॥

नेन्द्रियार्थं न च स्वप्नं न सुप्तं न मनोरथम् ।  
न निरोधं चानुगच्छेच्चित्रं तद्भगवत्पदम् ॥ १.६.१८ ॥

स एको भगवानग्रे क्रीडिष्यन्निदमात्मनः ।  
सृष्ट्वा विहृत्य तज्जगध्वा उदास्ते केवलः पुनः ॥ १.६.१९ ॥

ध्यायतश्चरणाम्भोजं भावनिर्वृतचेतसः<sup>37</sup> ।  
उत्कण्ठाश्रुकळाक्षस्य हृद्यासीन्मे शनैर्हरिः ॥ १.६.२० ॥

प्रेमातिभारनिर्भिण्णपुळकाङ्गोऽतिनिर्वृतः ।

---

<sup>35</sup> कृपणां

<sup>36</sup>

<sup>37</sup>

आनन्दसम्प्रवे लीनो नापश्यमुभयं मुने ॥ १.६.२१ ॥

रूपं भगवतो यत्तन्मनःकान्तं सुखावहम् ।  
अपश्यन् सहसोत्तस्थौ कैवल्याद्गुर्मा इव ॥ १.६.२२ ॥

दिदृक्षुस्तदहं भूयः प्रणिधाय मनो हृदि ।  
वीक्षमाणोऽपि नापश्यमवितृप्त इवातुरः ॥ १.६.२३ ॥

एवं यतन्तं विजने मामाहागोचरो गिराम्<sup>३८</sup> ।  
गम्भीरस्लक्ष्णया वाचा शुचः प्रशमयन्निव ॥ १.६.२४ ॥

हन्तास्मिन् जन्मनि भवान् न मां द्रष्टुमिहार्हति ।  
अविपक्ककषायाणां दुर्दर्शोऽहं कुयोगिनाम् ॥ १.६.२५ ॥

सकृद्यदर्शितं रूपमेतत् कामाय तेऽनघ ।  
मत्कामः शनैः साधु सर्वान् मुञ्चति हृच्छ्रयान् ॥ १.६.२६ ॥

सत्सेवया दीर्घया वै जाता मयि दृढा मतिः ।  
हित्वाऽवद्यमिमं लोकं गन्ता मज्जनतामसि ॥ १.६.२७ ॥

मतिर्मयि निबद्धेयं न विपद्येत कर्हिचित् ।  
प्रजासर्गनिरोधेऽपि स्मृतिश्च मदनुग्रहात् ॥ १.६.२८ ॥

एतावदुक्तवोपरराम<sup>३९</sup> तन्महद्भूतं नभोलिङ्गमलिङ्गमीश्वरम् ।  
अहं च तस्मै महतां महीयसे शीर्ष्णाऽवनामं विदधेऽनुकम्पितः ॥ १.६.२९ ॥

नामान्यनन्तस्य गतत्रयः पठन् गुह्यानि भद्राणि कृतानि च स्मरन् ।  
गां पर्यटंस्तुष्टमना गतस्पृहः कालं प्रतीक्षन्नपटो विमत्सरः ॥ १.६.३० ॥

एवं कृष्णमतेर्ब्रह्मन्नसक्तस्यामलात्मनः ।  
कालः प्रादुरभूत् काले तटित् सौदामिनी यथा ॥ १.६.३१ ॥

एवं मयि प्रयुञ्जाने शुद्धां भागवतीं तनुम् ।  
प्रारब्धकर्मनिर्वाणो न्यपतत् पाञ्चभौतिकः ॥ १.६.३२ ॥

कल्पान्त इदमादाय शयानेऽम्भस्युदन्वतः ।  
शिशयिष्णोरनुप्राणं विवेशान्तरहं विभोः ॥ १.६.३३ ॥

<sup>३८</sup>

<sup>३९</sup> विरराम

सहस्रयुगपर्यन्त उत्थायेदं सिसृक्षतः ।  
मरीचिमिश्रा ऋषयः प्राणेभ्योऽहं च जज्ञिरे ॥ १.६.३४ ॥

अन्तर्बहिश्च लोकांस्त्रीन् पर्येभ्यस्कन्दितव्रतः ।  
अनुग्रहान्महाविष्णोरविघातगतिः क्वचित् ॥ १.६.३५ ॥

देवदत्तामिमां वीणां स्वरब्रह्मविभूषिताम् ।  
मूर्च्छयित्वा हरिकथां गायमानश्चराम्यहम् ॥ १.६.३६ ॥

प्रगायतश्च वीर्याणि तीर्थपादः प्रियश्रवाः ।  
आहूत इव मे शीघ्रं दर्शनं याति चेतसि ॥ १.६.३७ ॥

एतद्वयातुरचित्तानां<sup>40</sup> मात्रास्पर्शेच्छया मुहुः ।  
भवसिन्धुल्लवो दृष्टो हरिचर्यानुवर्णनम् ॥ १.६.३८ ॥

यमादिभिर्योगपथैः कामलोभहतो मुहुः ।  
मुकुन्दसेवया यद्वत् तथात्माऽद्धा न शाम्यति ॥ १.६.३९ ॥

सर्वं तदिदमाख्यातं यत्पृष्टोऽहं त्वयाऽनघ ।  
जन्मकर्मरहस्यं मे भवतश्चात्मतोषणम् ॥ १.६.४० ॥

सूत उवाच

एवं सम्भाष्य भगवान् नारदो वासवीसुतम् ।  
आमन्त्र्य वीणां रणयन् ययौ यादृच्छिको यतिः ॥ १.६.४१ ॥

अहो देवर्षिर्धन्योऽयं यः कीर्तिं शार्ङ्गधन्वनः ।  
गायन् माध्व्या गिरा तन्त्र्या<sup>41</sup> रमयत्यातुरं जगत् ॥ १.६.४२ ॥

॥ इति श्रीमद्भागवते प्रथमस्कन्धे षष्ठोऽध्यायः ॥

---

<sup>40</sup> एतदातुरचित्तानां

<sup>41</sup>

अथ सप्तमोऽध्यायः

शौनक उवाच

निर्गते नारदे सूत भगवान् बादरायणः ।  
श्रुतवांस्तदभिप्रेतं ततः किमकरोद् विभुः ॥ १.७.१ ॥

सूत उवाच

ब्रह्मनद्याः सरस्वत्या आश्रमःपश्चिमे तटे ।  
शम्याप्रास इति प्रोक्त ऋषीणां सत्रवर्धनः ॥ १.७.२ ॥

तस्मिन् ऋष्याश्रमे<sup>42</sup> व्यासो बदरीषण्डमण्डिते ।  
आसीनोऽप उपस्पृश्य प्रणिदध्यौ मनश्चिरम् ॥ १.७.३ ॥

भक्तियोगेन मनसि सम्यक् प्रणिहितेऽमले ।  
अपश्यत् पुरुषं पूर्णं मायां च तदपाश्रयाम् ॥ १.७.४ ॥

यया सम्मोहितो जीव आत्मानं त्रिगुणात्मकम् ।  
परोऽपि मनुतेऽनर्थं तत्कृतं चाभिपद्यते ॥ १.७.५ ॥

अनर्थोपशमं साक्षाद्भक्तियोगमधोक्षजे ।  
लोकस्याजानतो विद्वान्शक्रे सात्वतसंहिताम् ॥ १.७.६ ॥

यस्यां वै श्रूयमाणायां कृष्णे परमपूरुषे ।  
भक्तिरुत्पद्यते पुंसां शोकमोहभयापहा<sup>43</sup> ॥ १.७.७ ॥

स संहितां भागवतीं कृत्वाऽनुक्रम्य चात्मजम् ।  
शुकमध्यापयामास निवृत्तिनिरतं मुनिम् ॥ १.७.८ ॥

शौनक उवाच

---

<sup>42</sup> एतस्मिन्नाश्रमे

<sup>43</sup> भवापहा



स वै निवृत्तिनिरतः सर्वत्रोपेक्षको मुनिः ।  
कस्य वा बृहतीमेतामात्मारामः समभ्यसत् ॥ १.७.९ ॥

सूत उवाच

आत्मारामाश्च मुनयो निर्ग्राह्या<sup>44</sup> अप्युरुक्रमे ।  
कुर्वन्त्यहैतुकीं भक्तिमित्थम्भूतगुणो हरिः ॥ १.७.१० ॥

हरेर्गुणाक्षिप्तमतिर्भगवान् बादरायणिः ।  
अध्यगान्महदाख्यानं नित्यं विष्णुजनप्रियम् ॥ १.७.११ ॥

परीक्षितोऽथ राजर्षेः जन्मकर्मविलापनम् ।  
संस्थां च पाण्डुपुत्राणां वक्ष्ये कृष्णकथोदयाम् ॥ १.७.१२ ॥

यदा मृधे कौरवसृञ्जयानां<sup>45</sup> वीरेष्वथो वीरगतिं गतेषु ।  
वृकोदराविद्वगदाभिमर्शभग्नोरुदण्डे धृतराष्ट्र<sup>46</sup>पुत्रे ॥ १.७.१३ ॥

भर्तुः प्रियं द्रौणिरिति स्म पश्यन् कृष्णासुतानां स्वपतां शिरांसि ।  
अपाहरद्विप्रियमेतदस्य जुगुप्सितं कर्म विगर्हयन्ती ॥ १.७.१४ ॥

माता शिशूनां निधनं सुतानां निशम्य घोरं परितप्यमाना ।  
तदारुदद्वाष्पकळाकुलाक्षी तां सान्त्वयन्नाह किरीटमाली ॥ १.७.१५ ॥

तन्मा शुचस्ते प्रमृजाश्रु<sup>47</sup> भद्रे यद्ब्रह्मबन्धोः शिर आततायिनः ।  
गाण्डीवमुक्तैर्विशिखैरुपाहरे (तु)आक्रम्य तत्<sup>48</sup> स्नास्यसि नेत्रजैर्जलैः ॥ १.७.१६ ॥

इति प्रियां वल्गुविचित्रजल्पैः स सान्त्वयित्वाऽच्युतमित्रसूतः ।  
अभ्यद्रवदंशित उग्रधन्वा कपिध्वजो गुरुपुत्रं रथेन ॥ १.७.१७ ॥

तमापतन्तं स विलोक्य<sup>49</sup> दूरात् कुमारहोद्विग्नमना रथेन ।

<sup>44</sup>

<sup>45</sup> कौरवपाण्डवानां

<sup>46</sup>

<sup>47</sup> प्रमृजामि

<sup>48</sup> यत्

<sup>49</sup>

पराद्रवत् प्राणपरीप्सुरुव्यां<sup>50</sup> यावद्गमं रुद्रभयाद् यथाऽऽर्किः<sup>51</sup> ॥ १.७.१८ ॥

यदाऽशरणमात्मानमैक्षत श्रान्तवाहनः ।  
अस्त्रं ब्रह्मशिरो मेन आत्मत्राणं द्विजात्मजः ॥ १.७.१९ ॥

अथोपस्पृश्य सलिलं सन्दधे तत्<sup>52</sup> समाहितः ।  
अजानन्नपि संहारं प्राणकृच्छ्र उपस्थिते ॥ १.७.२० ॥

ततः प्रादुष्कृतं तेजः प्रचण्डं सर्वतोदिशम् ।  
प्रापतत्तदभिप्रेक्ष्य विष्णुं जिष्णुरुवाच ह ॥ १.७.२१ ॥

अर्जुन उवाच

कृष्णकृष्ण महाबाहो<sup>53</sup> भक्तानामभयङ्कर ।  
त्वमेको दह्यमानानामपवर्गोऽसि संसृतेः ॥ १.७.२२ ॥

त्वमाद्यः पुरुषः साक्षादीश्वरः प्रकृतेः परः ।  
मायां व्युदस्य चिच्छक्त्या कैवल्ये स्थित आत्मनि ॥ १.७.२३ ॥

स एव जीवलोकस्य मायामोहितचेतसः ।  
विधित्सुः स्वेन वीर्येण श्रेयो धर्मादिलक्षणम् ॥ १.७.२४ ॥

तथाऽयं चावतारस्ते भुवो भारजिहीर्षया ।  
स्वानामनन्यभावानामनुध्यानाय चासकृत् ॥ १.७.२५ ॥

किमिदं स्वित् कुतो वेति देवदेव न वेस्यहम् ।  
सर्वतोमुखमायाति तेजः परमदारुणम् ॥ १.७.२६ ॥

श्रीभगवानुवाच

वेत्थेदं द्रोणपुत्रस्य ब्राह्ममस्त्रं प्रदर्शितम् ।  
नैवासौ वेद संहारं प्राणबाध उपस्थिते ॥ १.७.२७ ॥

---

<sup>50</sup>

<sup>51</sup> ब्रह्मा, अर्कः

<sup>52</sup> ऽस्त्रं

<sup>53</sup> महाभाग

न ह्यस्यान्यतमं किञ्चिदस्त्रं प्रत्यवकर्षणम् ।  
जह्यस्वतेज उन्नद्धमस्त्रज्ञो ह्यस्वतेजसा ॥ १.७.२८ ॥

सूत उवाच

श्रुत्वा भगवता प्रोक्तं फल्गुनः परवीरहा ।  
स्पृष्ट्वाऽऽपस्तं परिक्रम्य ब्राह्मं ब्राह्माय सन्दधे ॥ १.७.२९ ॥

संहृत्यान्योन्यमुभयोस्तेजसी शरसंवृते ।  
आवृत्य रोदसी खं च ववृधातेऽर्कवह्निवत् ॥ १.७.३० ॥

दृष्ट्वाऽस्वतेजस्तु तयोस्त्रील्लोकान् प्रदहन्महत् ।  
दह्यमानाः प्रजाः सर्वाः सांवर्तकममंसत ॥ १.७.३१ ॥

<sup>54</sup>प्रजोपद्रवमालक्ष्य लोकव्यतिकरं च तम् ।  
मतं च वासुदेवस्य सञ्जहारार्जुनो द्वयम् ॥ १.७.३२ ॥

तत आसाद्य तरसा दारुणं गौतमीसुतम् ।  
बबन्धामर्षताम्राक्षः पशुं रशनया यथा ॥ १.७.३३ ॥

शिविराय निनीषन्तं रज्ज्वा बद्ध्वा रिपुं बलात् ।  
प्राहार्जुनं प्रकुपितो भगवानम्बुजेक्षणः ॥ १.७.३४ ॥

मैनं पार्थार्हसि त्रातुं ब्रह्मबन्धुमिमं जहि ।  
योऽसावनागसः सुप्तानवधीन्निशि बालकान् ॥ १.७.३५ ॥

मत्तं प्रमत्तमुन्मत्तं सुप्तं बालं स्त्रियं जडम् ।  
प्रपन्नं विरथं भीतं न रिपुं हन्ति धर्मवित् ॥ १.७.३६ ॥

स्वप्राणान् यः परप्राणैः प्रपुष्णात्यघृणः खलः ।  
तद्वधस्तस्य हि श्रेयः यद्वोषाद्यात्यधः पुमान् ॥ १.७.३७ ॥

प्रतिश्रुतं च भवता पाञ्चाल्यै शृण्वतो मम ।  
आहरिष्ये शिरस्तस्य यस्ते मानिनि पुत्रहा ॥ १.७.३८ ॥

तदसौ वध्यतां पाप आतताय्यात्मबन्धुहा ।  
भर्तुश्च विप्रियं वीर कृतवान् कुलपांसनः ॥ १.७.३९ ॥

---

<sup>54</sup> प्रजोपस्रवं

एवं परीक्षता धर्मं पार्थः कृष्णेन चोदितः ।  
नैच्छद् हन्तुं गुरुसुतं यद्यप्यात्महनं महान् ॥ १.७.४० ॥

अथोपेत्य स्वशिविरं गोविन्दप्रियसारथिः ।  
न्यवेदयत्तं प्रियायै शोचन्त्या आत्मजान् हतान् ॥ १.७.४१ ॥

तथाऽऽहतं<sup>55</sup> पशुवत् पाशबद्धमवाङ्मुखं कर्मजुगुप्सितेन ।  
निरीक्ष्य कृष्णाऽपकृतं गुरोः सुतं वामस्वभावा कृपया ननाम ॥ १.७.४२ ॥

उवाचासहन्त्यस्य बन्धनाऽऽनयनं सती ।  
मुच्यतां मुच्यतामेष ब्राह्मणो नितरां गुरुः ॥ १.७.४३ ॥

सरहस्यो धनुर्वेदः सविसर्गोपसंयमः ।  
अस्त्रग्रामश्च भवता शिक्षितो यदनुग्रहात् ॥ १.७.४४ ॥

स एष भगवान् द्रोणः प्रजारूपेण वर्तते ।  
तस्यात्मनोऽर्धं पत्न्यास्ते नान्वगाद्वीरसूः कृपी ॥ १.७.४५ ॥

तद्धर्मज्ञ महाभाग भवद्भिः कौरवं कुलम् ।  
व्रजिनं<sup>56</sup> नार्हति प्राप्तुं पूज्यं वन्द्यमभीक्ष्णशः ॥ १.७.४६ ॥

मा रोदीदस्य जननी गौतमी पतिदेवता ।  
यथाऽहं मृतवत्साऽऽर्ता रोदिम्यश्रुमुखी मुहुः ॥ १.७.४७ ॥

यैः कोपितं ब्रह्मकुलं राजन्यैरकृतात्मभिः ।  
तत्कुलं प्रदहत्याशु सानुबन्धं शुचार्पितम् ॥ १.७.४८ ॥

सूत उवाच

धर्म्यं न्याय्यं सकरुणं<sup>57</sup> निर्व्यलीकं समं महत् ।  
राजा धर्मसुतो राज्ञ्याः प्रत्यनन्दद्वचो द्विज<sup>58</sup> ॥ १.७.४९ ॥

नकुलः सहदेवश्च युयुधानो धनञ्जयः ।

---

<sup>55</sup>

<sup>56</sup> वृजिनं

<sup>57</sup>

<sup>58</sup> द्विजाः

भगवान् देवकीपुत्रो ये चान्ये याश्च योषितः ॥ १.७.५० ॥

तत्राहामर्षितो भीमः तस्य श्रेयान् वधः स्मृतः ।  
न भर्तुर्नात्मनश्चार्थे योऽहन् सुप्तान् शिशून् वृथा ॥ १.७.५१ ॥

निशम्य भीमगदितं द्रौपद्याश्च चतुर्भुजः ।  
आलोक्य वदनं सख्युरिदमाह हसन्निव ॥ १.७.५२ ॥

श्रीभगवानुवाच

ब्रह्मबन्धुर्न हन्तव्य आततायी वधार्हणः ।  
मयैवोभयमाम्नातं परिपाह्यनुशासनम् ॥ १.७.५३ ॥

कुरु प्रतिश्रुतं सत्यं यत्तत् सान्त्वयता प्रियाम् ।  
मतं<sup>59</sup> च भीमसेनस्य पाञ्चाल्यै मह्यमेव च ॥ १.७.५४ ॥

सूत उवाच

अर्जुनः सहसाऽऽज्ञाय हरेर्हार्दमथासिना ।  
मणिं जहार मूर्धन्यं द्विजस्य सहमूर्धजम् ॥ १.७.५५ ॥

विमुच्य रशनाबद्धं बालहत्याहतप्रभम् ।  
तेजसा मणिना हीनं शिबिरान्निरयापयत्<sup>60</sup> ॥ १.७.५६ ॥

बन्धनं द्रविणादानं स्थानान्निर्यापणं तथा ।  
एष हि ब्रह्मबन्धूनां वधो नान्योऽस्ति दैहिकः ॥ १.७.५७ ॥

॥ इति श्रीमद्भागवते प्रथमस्कन्धे सप्तमोऽध्यायः ॥

---

<sup>59</sup> प्रियं

<sup>60</sup> निरवापयत्

अथ अष्टमोऽध्यायः

सूत उवाच

पुत्रशोकातुराः सर्वे पाण्डवाः सह कृष्णया ।  
स्वानां मृतानां यत् कृत्यं चक्रुर्निर्हरणादिकम् ॥ १.८.१ ॥

अथो निशामयामास कृष्णायै भगवान् पुरा ।  
पतितायाः पादमूले रुदन्त्या यत् प्रतिश्रुतम् ॥ १.८.२ ॥

पश्य राज्यरिदारांस्ते रुदतो मुक्तमूर्धजान् ।  
आलिङ्ग्य स्वपतीन् भीमगदाभग्नोरुवक्षसः ॥ १.८.३ ॥

अथ ते सम्परेतानां स्वानामुदकमिच्छताम् ।  
दातुं सकृष्णा गङ्गायां पुरस्कृत्य ययुः स्त्रियः ॥ १.८.४ ॥

ते निनीयोदकं सर्वे विलप्य च भृशं पुनः ।  
आस्रुता हरिपादाब्जरजःपूतसरिज्जले ॥ १.८.५ ॥

तत्रासीनं कुरुपतिं धृतराष्ट्रं<sup>61</sup> सहानुजम् ।  
गान्धारी पुत्रशोकातां पृथां कृष्णां च केशवः<sup>62</sup> ॥ १.८.६ ॥

सान्त्वयामास मुनिभिर्हतपुत्राञ्छुचार्पितान् ।  
भूतेषु कालस्य गतिं दर्शयन्नप्रतिक्रियाम् ॥ १.८.७ ॥

घातयित्वाऽसतो राज्ञ्याः कचस्पर्शहतायुषः<sup>63</sup> ।  
साधयित्वाऽजातशत्रोःस्वाराज्यं कितवैर्हृतम् ॥ १.८.८ ॥

याजयित्वाऽश्वमेधैस्तं त्रिभिरुत्तमकल्पकैः ।  
तद्यशः पावनं दिक्षु शतमन्योरिवातनोत् ॥ १.८.९ ॥

आमन्त्र्य पाण्डुपुत्रांश्च शैनेयोद्धवसंयुतः ।

---

<sup>61</sup>

<sup>62</sup> माधवः

<sup>63</sup>

द्वैपायनादिभिर्विप्रैः पूजितैः प्रतिपूजितः ॥ १.८.१० ॥

गन्तुं कृतमतिर्ब्रह्मन् द्वारकां रथमास्थितः ।  
उपलेभेऽभिधावन्तीमुत्तरां भयविह्वलाम् ॥ १.८.११ ॥

उत्तरा उवाच

पाहिपाहि महाबाहो<sup>64</sup> देवदेव जगत्पते ।  
नान्यं त्वदभयं पश्ये यत्र मृत्युः परस्परम् ॥ १.८.१२ ॥

अभिद्रवति मामीश शरस्तप्तायसो विभो ।  
कामं दहतु मां नाथ मा मे गर्भो निपात्यताम् ॥ १.८.१३ ॥

सूत उवाच

उपधार्य वचस्तस्याः भगवान् भक्तवत्सलः ।  
अपाण्डवमिदं कर्तुं द्रौणेरस्त्रमबुध्यत ॥ १.८.१४ ॥

तर्ह्येवाथ भृगुश्रेष्ठ पाण्डवाः पञ्च सायकान् ।  
आत्मनोऽभिमुखान् दीप्तानालक्ष्यास्त्राण्युपाददुः ॥ १.८.१५ ॥

व्यसनं वीक्ष्य तत् तेषामनन्यविषयात्मनाम् ।  
सुदर्शनेन स्वास्त्रेण स्वानां रक्षां व्यधाद् विभुः ॥ १.८.१६ ॥

अन्तस्थः सर्वभूतानामात्मा योगेश्वरो हरिः ।  
स्वमाययाऽऽवृणोद् गर्भं वैराट्याः कुरुतन्तवे ॥ १.८.१७ ॥

यद्यप्यस्त्रं ब्रह्मशिरस्त्वमोघं चाप्रतिक्रियम् ।  
वैष्णवं तेज आसाद्य समशाम्यद्भृगूद्वह ॥ १.८.१८ ॥

मा मंस्था ह्येतदाश्चर्यं सर्वाश्चर्यमयेऽच्युते ।  
य इदं मायया देव्या सृजत्यवति हन्त्यजः ॥ १.८.१९ ॥

ब्रह्मतेजोविनिर्मुक्तैरात्मजैः सह कृष्णया ।  
प्रयाणाभिमुखं कृष्णमिदमाह पृथा सती ॥ १.८.२० ॥

---

<sup>64</sup> महायोगिन्

## पृथोवाच

नमस्ये पुरुषं त्वादमीश्वरं प्रकृतेः परम् ।  
अलक्ष्यं सर्वभूतानामन्तर्बहिरपि ध्रुवम् ॥ १.८.२१ ॥

<sup>65</sup>मायायवनिकाच्छत्रो मयाऽधोक्षज मर्त्यया ।  
न लक्ष्यसे मूढदृशा नटो नाट्यचरो यथा ॥ १.८.२२ ॥

तथा परमहंसानां मुनीनाममलात्मनाम् ।  
भक्तियोगविधानार्थं कथं पश्येमहि स्त्रियः ॥ १.८.२३ ॥

कृष्णाय वासुदेवाय देवकीनन्दनाय च ।  
नन्दगोपकुमाराय गोविन्दाय नमोनमः ॥ १.८.२४ ॥

नमः पङ्कजनाभाय नमः पङ्कजमालिने ।  
नमः पङ्कजनेत्राय नमस्ते पङ्कजाङ्घ्रये ॥ १.८.२५ ॥

यथा हृषीकेश खलेन देवकी कंसेन रुद्धाऽतिचिरं शुचापिता ।  
विमोचिता<sup>66</sup>ऽहं च सहात्मजा विभो त्वयैव नाथेन मुहुर्विपद्गणात् ॥ १.८.२६ ॥

विषान्महाग्नेः पुरुषाददंशनादसत्सभायाः वनवासकृच्छ्रतः ।  
मृधेमृधेऽनेकमहारथास्त्रतो द्रौण्यस्त्रतश्चास्म हरेऽभिरक्षिताः ॥ १.८.२७ ॥

विपदः सन्तु नः शश्वत् तत्रतत्र जगत्पते ।  
भवतो दर्शनं यत् स्यादपुनर्भवदर्शनम् ॥ १.८.२८ ॥

जन्मैश्वर्यश्रुतश्रीभिरेधमानमदः पुमान् ।  
नार्ह इत्यभिधातुं वै त्वामकिञ्चनगोचरम् ॥ १.८.२९ ॥

नमोऽकिञ्चनवित्ताय निवृत्तगुणवृत्तये ।  
आत्मारामाय शान्ताय कैवल्यपतये नमः ॥ १.८.३० ॥

मन्ये त्वां कालमीशानमनादिनिधनं परम् ।  
समं चरन्तं सर्वत्र भूतानां यन्मिथः कलिः ॥ १.८.३१ ॥

न वेद कश्चिद् भगवंश्चिकीर्षितं

---

<sup>65</sup> मायाजवनिकाच्छत्रो

<sup>66</sup> विमोहिता



तवेहमानस्य नृणां विडम्बनम् ।  
न यस्य कश्चिद् दयितोऽस्ति कर्हिचित्  
द्वेष्यश्च यस्मिन् विषमा मतिर्नृणाम् ॥ १.८.३२ ॥

जन्म कर्म च विश्वात्मन्नजस्याकर्तुरात्मनः ।  
तिर्यङ्नृपशुयादस्सु तदत्यन्तविडम्बनम् ॥ १.८.३३ ॥

गोप्याददे त्वयि कृतागसि दाम तावद्या  
ते दशाऽश्रुकलिलाञ्जनसम्भ्रमाक्षम् ।  
वक्त्रं विनम्य भयभावनया स्थितस्य  
सा मां विमोहयति भीरपि यं बिभेति ॥ १.८.३४ ॥

केचिदाहुरजं जातं पुण्यश्लोकस्य कीर्तये ।  
यदोः प्रियस्यान्ववाये मलयस्येव चन्दनम् ॥ १.८.३५ ॥

अपरे वसुदेवस्य देवक्यां याचितोऽभ्यगात् ।  
अजस्त्वमस्य क्षेमाय वधाय च सुरद्विषाम् ॥ १.८.३६ ॥

भारावतरणायान्ये भुवो नाव इवोदधौ ।  
सीदन्त्या भूरिभारेण जातो ह्यात्मभुवाऽर्थितः ॥ १.८.३७ ॥

भवेऽस्मिन् क्लिश्यमानानामविद्याकामकर्मभिः ।  
श्रवणस्मरणार्हाणि करिष्यन्निति केचन ॥ १.८.३८ ॥

शृण्वन्ति गायन्ति गृणन्त्यभीक्ष्णशः  
स्मरन्ति नन्दन्ति तवेहितं जनाः ।  
त एव पश्यन्त्यचिरेण तावकं  
भवप्रवाहोपरमं पदाम्बुजम् ॥ १.८.३९ ॥

अप्यद्य नस्त्वं स्वकृतेहितः प्रभो  
जिहाससि स्वित् सुहृदोऽनुजीविनः ।  
येषां न चान्यद् भवतः पदाम्बुजात्  
परायणं राजसु योजितांहसाम् ॥ १.८.४० ॥

ते वयं नामरूपाभ्यां यदुभिः सह पाण्डवाः ।  
भवतो दर्शनं यर्हि हृषीकाणामिवेशितुः ॥ १.८.४१ ॥

नेयं शोभिष्यते तत्र यथेदानीं गदाधर ।  
त्वत्पदैरङ्किता भाति स्वलक्षणविलक्षितैः ॥ १.८.४२ ॥

इमे जनपदाः स्वृद्धाः सुपङ्क्तौषधिवीरुधः ।  
वनाद्भिन्नद्युदन्वन्तो ह्येधन्ते तव वीक्षिताः ॥ १.८.४३ ॥

अथ विश्वेश विश्वात्मन् विश्वमूर्ते स्वकेषु मे ।  
स्नेहपाशमिमं छिन्दि दृढं<sup>67</sup> पाण्डुषु वृष्णिषु ॥ १.८.४४ ॥

त्वयि मेऽनन्यविषया मतिर्मधुपतेऽसकृत् ।  
रतिमुद्वहतादद्धा गङ्गेवौघमुदन्वति ॥ १.८.४५ ॥

श्रीकृष्ण कृष्णसख वृष्णिवृषावनिभ्रुग्राजन्यवंशदहनामरवन्द्यवीर्य ।  
गोविन्द गोद्विजसुरार्तिहरावतार योगेश्वराखिलगुरो भगवन्नमस्ते ॥ १.८.४६ ॥

सूत उवाच

पृथयेत्थं कळपदैः परिगीताखिलोदयः ।  
मन्दं जहास वैकुण्ठो मोहयन् योगमायया ॥ १.८.४७ ॥

तां बाढमित्युपामन्त्र्य प्रविश्य गजसाह्वयम् ।  
स्त्रियश्च स्वपुरं यास्यन् प्रेम्णा राज्ञा निवारितः ॥ १.८.४८ ॥

॥ इति श्रीमद्भागवते प्रथमस्कन्धे अष्टमोऽध्यायः ॥

---

<sup>67</sup> ध्रुवं

अथ नवमोऽध्यायः

सूत उवाच

व्यासाद्यैरीश्वरेहाज्ञैः कृष्णेनाद्भुतकर्मणा ।  
प्रबोधितोऽपीतिहासैः नाबुध्यत शुचार्पितः ॥ १.९.१ ॥

आह राजा धर्मसुतः चिन्तयन् सुहृदां वधम् ।  
प्राकृतेनात्मना विप्राः स्नेहमोहवशं गतः ॥ १.९.२ ॥

अहो मे पश्यताज्ञानं हृदि रूढं दुरात्मनः ।  
पारक्वस्यैव देहस्य बह्व्यो मेऽक्षोहिणीर्हताः<sup>68</sup> ॥ १.९.३ ॥

बालद्विजसुहृन्मित्रपितृभ्रातृगुरुद्वहः ।  
न मे स्यान्निरयान्मोक्षो ह्यपि वर्षायुतायुतैः ॥ १.९.४ ॥

नैनो राज्ञः प्रजाभर्तुः धर्म्यो युद्धे वधो द्विषाम् ।  
इति मे न तु बोधाय कल्पते<sup>69</sup> शाश्वतं वचः ॥ १.९.५ ॥

स्त्रीणां मद्धतबन्धूनां द्रोहो योऽसाविहान्वितः ।  
कर्मभिर्हयमेधीयैर्नाहं कल्यो व्यपोहितुम् ॥ १.९.६ ॥

यथा पङ्केन पङ्काम्भः सुरया वा सुरा कृतम् ।  
भूतहत्यां तथैवैनां<sup>70</sup> न यज्ञो मार्द्वमर्हति ॥ १.९.७ ॥

सूत उवाच

इति भीतः प्रजाद्रोहात् सर्वधर्मविवित्सया ।  
ततो विशसनं प्रायाद्यत्र देवव्रतोऽपतत् ॥ १.९.८ ॥

तदा तद्भ्रातरः सर्वे सदस्यैः स्वर्णभूषितैः ।

---

<sup>68</sup> अक्षोहिण्यः

<sup>69</sup>

<sup>70</sup> एतां

अन्वगच्छन् रथैर्विप्रा व्यासधौम्यादयस्तथा ॥ १.९.९ ॥

भगवानपि विप्रर्षे रथेन सधनञ्जयः ।  
स तैर्व्यरोचत नृपः कुबेर इव गुह्यकैः ॥ १.९.१० ॥

दृष्ट्वा निपतितं भूमौ दिवश्च्युतमिवामरम् ।  
प्रणेमुः पाण्डवा भीष्मं सानुगाः सहचक्रिणः ॥ १.९.११ ॥

तत्र ब्रह्मर्षयः सर्वे देवर्षयश्च सत्तम ।  
राजर्षयश्च तत्रासन् द्रष्टुं भरतपुङ्गवम् ॥ १.९.१२ ॥

पर्वतो नारदो धौम्यः भगवान् बादरायणः ।  
बृहदश्वो भरद्वाजः सशिष्यो रेणुकासुतः ॥ १.९.१३ ॥

वसिष्ठ इन्द्रप्रमतिस्त्रितो<sup>71</sup> गृत्समदोऽसितः ।  
कक्षीवान् गौतमोऽत्रिश्च कौशिकोऽथ सुदर्शनः ॥ १.९.१४ ॥

अन्ये च मुनयो ब्रह्मन् ब्रह्मरातादयोऽमलाः ।  
शिष्यैरुपेता आजग्मुः काश्यपाङ्गिरसादयः<sup>72</sup> ॥ १.९.१५ ॥

तान् समेतान् महाभाग उपलभ्य वसूत्तमः ।  
पूजयामास धर्मज्ञो देशकालविभागवित् ॥ १.९.१६ ॥

कृष्णं च तत्प्रभावज्ञ आसीनं जगदीश्वरम् ।  
हृदिस्थं पूजयामास माययोपात्तविग्रहम् ॥ १.९.१७ ॥

पाण्डुपुत्रानुपासीनान् प्रश्रयप्रेमसन्नतान् ।  
अभ्याचष्टानुरागास्त्रैरन्धीभूतेन चक्षुषा ॥ १.९.१८ ॥

भीष्म उवाच

अहो कष्टमहोऽन्याय्यं यद् यूयं धर्मनन्दन ।  
जीवितुं नार्हथ क्लिष्टं विप्रधर्माच्युताश्रयाः ॥ १.९.१९ ॥

संस्थितेऽतिरथे पाण्डौ पृथा बालप्रजा वधूः ।  
युष्मत्कृते बहून् क्लेशान् प्राप्तातोक्वती यथा ॥ १.९.२० ॥

---

<sup>71</sup> प्रमदस्त्रितो

<sup>72</sup>

सर्वं कालकृतं मन्ये भवतां च यदप्रियम् ।  
स कालो यद्वशे लोको वायोरिव घनावलिः ॥ १.९.२१ ॥

यत्र धर्मसुतो राजा गदापाणिर्वृकोदरः ।  
कृष्णोऽस्त्री गाण्डिवं चापं सुहृत् कृष्णस्ततो विपत् ॥ १.९.२२ ॥

न ह्यस्य कर्हिचिद् राजन् पुमान् वेद विधित्सितम् ।  
यद्विजिज्ञासया युक्ता मुह्यन्ति<sup>73</sup> कवयोऽपि हि ॥ १.९.२३ ॥

तस्माज्जगद्वैवतन्त्रं व्यवस्य भरतर्षभ ।  
तस्यानुविहितोऽनाथा नाथ पाहि प्रजाः प्रभो ॥ १.९.२४ ॥

एष वै भगवान् साक्षादाद्यो नारायणः पुमान्<sup>74</sup> ।  
मोहयन् मायया लोकं गूढश्चरति वृष्णिषु ॥ १.९.२५ ॥

अस्यानुभावं भगवान् वेद गुह्यतमं शिवः ।  
देवर्षिनारदः साक्षाद्भगवान् कपिलो नृप ॥ १.९.२६ ॥

यं मन्यसे मातुलेयं प्रियं मित्रं सुहृत्तमम् ।  
अकरोः सचिवं दूतं सौहृदादथ सारथिम् ॥ १.९.२७ ॥

सर्वात्मनः समदृशो ह्यद्वयस्यानहङ्कृतेः ।  
तत्कृतं मतिवैषम्यं निरवद्यस्य न क्वचित् ॥ १.९.२८ ॥

तथाप्येकान्तभक्तेषु पश्य भूपानुकम्पितम् ।  
यन्मेऽसूस्त्यजतः साक्षात् कृष्णो दर्शनमागतः ॥ १.९.२९ ॥

भक्त्याऽऽवेश्य मनो यस्मिन् वाचा यन्नाम कीर्तयन् ।  
त्यजन् कळेवरं योगी मुच्यते कामकर्मभिः ॥ १.९.३० ॥

स देवदेवो भगवान् प्रतीक्षतां कळेवरं यावदिदं हिनोम्यहम् ।  
प्रसन्नहासारुणलोचनोल्लसन्मुखाम्बुजो ध्यानपथश्चतुर्भुजः ॥ १.९.३१ ॥

सूत उवाच

---

<sup>73</sup> मुह्यन्ते

<sup>74</sup>

युधिष्ठिरस्तदाकर्ण्य शयानं शरपञ्जरे ।  
अपृच्छद् विविधान् धर्मान् ऋषीणामनुशृण्वताम् ॥ १.९.३२ ॥

पुरुषस्वभावविहितान् यथावर्णं यथाश्रमम् ।  
वैराग्यरागोपाधिभ्यामास्नातोभयलक्षणान् ॥ १.९.३३ ॥

दानधर्मान् राजधर्मान् मोक्षधर्मान्विभागशः ।  
स्त्रीधर्मान् भगवद्धर्मान् समासव्यासयोगतः ॥ १.९.३४ ॥

धर्मार्थकाममोक्षांश्च सहोपायान् यथा मुने ।  
नानाख्यानेतिहासेषु वर्णयामास तत्त्ववित् ॥ १.९.३५ ॥

धर्मान् प्रवदतस्तस्य स कालः प्रत्युपस्थितः ।  
यो योगिनश्छन्दमृत्योर्वाञ्छितस्तूत्तरायणः ॥ १.९.३६ ॥

तदोपसंहृत्य गिरि<sup>75</sup> सहस्रणीर्विमुक्तसङ्गं मन आदिपूरुषे ।  
कृष्णे लसत्पीतपटे चतुर्भुजे पुरः स्थितेऽमीलितदृग् व्यधारयत् ॥ १.९.३७ ॥

विशुद्धया धारणया धुताशुभः तदीक्षयैवाशु गतायुधव्यथः ।  
निवृत्तसर्वेन्द्रियवृत्तिविभ्रमः तुष्टाव जल्पं विसृजन् जनार्दनम् ॥ १.९.३८ ॥

भीष्म उवाच

इति मतिरुपकल्पिता वितृष्णा भगवति सात्वतपुङ्गवे विभूम्नि ।  
स्वसुख उपगते क्वचिद्विहर्तुं प्रकृतिमुपेयुषि यद्भवप्रवाहः ॥ १.९.३९ ॥

त्रिभुवनकमनं तमालवर्णं रविकरगौरवराम्बरं दधाने ।  
वपुरळककुलावृताननाब्जं विजयसखे रतिरस्तु मेऽनवद्या ॥ १.९.४० ॥

युधि तुरगरजोविधूम्रविध्यत्कचलुलितश्रमवार्यलङ्कृतास्ये ।  
मम निशितशरैर्विभिद्यमानत्वचि विलसत्कवचेऽस्तु कृष्ण आत्मा ॥ १.९.४१ ॥

सपदि सखिवचो निशम्य मध्ये निजपरयोर्बलयो रथं प्रवेश्य<sup>76</sup> ।  
स्थितवति परसैनिकायुरक्षणा हृतवति पार्थसखे रतिर्ममास्तु ॥ १.९.४२ ॥

व्यवसितपृतनामुखं निरीक्ष्य स्वजनवधाद्विमुखस्य दोषबुद्ध्या ।

<sup>75</sup>

<sup>76</sup> निवेश्य

कुमतिमहरदात्मविद्यया यश्चरणरतिः परमस्य तस्य मेऽस्तु ॥ १.९.४३ ॥

स्वनियममपहाय मत्प्रतिज्ञामृतमधिकर्तुमवसृतो रथस्थः ।  
धृतरथचरणोऽभ्ययाद्बलाग्रे हरिरिव हन्तुमिभं गतोत्तरीयः ॥ १.९.४४ ॥

शितविशिखहतो विशीर्णदंशः क्षतजपरिप्लुत आततायिनो मे ।  
प्रसभमभिससार मद्बद्धार्थं स भवतु मे भगवान् मुदे मुकुन्दः ॥ १.९.४५ ॥

विजयरथकुडुम्ब<sup>77</sup> आत्ततोत्रे धृतहयरश्मिजितश्रमेक्षणीये ।  
भगवति रतिरस्तु मे मुमूर्षोर्यमिह निरीक्ष्य हता गताः स्वरूपम् ॥ १.९.४६ ॥

लळितगतिविलासवल्गुहासप्रणयनिरीक्षणकल्पितोरुमानाः ।  
कृतमनुकृतवत्य उन्मदान्धाः प्रकृतिमगुः किल यस्य गोपवध्वः ॥ १.९.४७ ॥

मुनिगणनृपवर्यसङ्कुलेऽन्तः सदसि युधिष्ठिरराजसूय एषाम् ।  
अहंणमभिपेद<sup>78</sup> ईक्षणीयो मम दृशिगोचर एष आविरात्मा ॥ १.९.४८ ॥

तमिममहमजं शरीरभाजां हृदिहृदि विष्ठितमात्मकल्पितानाम् ।  
प्रतिदृशमिव नैकधाऽकमेकं समधिगतोऽस्मि विधूतभेदमोहः ॥ १.९.४९ ॥

क्षितिभरमवरोपितुं कुरूणां श्वसन इवासृजदक्षवंशवह्निम् ।  
तमिममजमनुव्रतार्तिहाडिघ्नं हृदि परिरभ्य जहामि मर्त्यनीडम्<sup>79</sup> ॥ १.९.५० ॥

सूत उवाच

कृष्ण एवं भगवति मनोवाग्दृष्टिवृत्तिभिः ।  
आत्मन्यात्मानमावेश्य सोऽन्तःश्वास उपारमत् ॥ १.९.५१ ॥

सम्पद्यमानमाज्ञाय भीष्मं ब्रह्मणि निष्कले ।  
सर्वे बभूवुस्ते तूष्णीं वयांसीव दिनात्यये ॥ १.९.५२ ॥

तत्र दुन्दुभयो नेदुर्देवगन्धर्ववादिताः<sup>80</sup> ।  
शशंसुः साधवो ब्रह्मन् खात् पेतुः पुष्पवृष्टयः ॥ १.९.५३ ॥

<sup>77</sup> कुडुम्ब

<sup>78</sup>

<sup>79</sup>

<sup>80</sup> नादिताः

तस्य निर्हरणादीनि सम्परेतस्य भार्गव ।  
युधिष्ठिरः कारयित्वा मुहूर्तं दुःखितोऽभवत् ॥ १.९.५४ ॥

तुष्टुवुर्मुनयो हृष्टाः कृष्णं तद्गुह्यनामभिः ।  
ततस्ते कृष्णहृदयाः स्वाश्रमान् प्रययुः पुनः ॥ १.९.५५ ॥

ततो युधिष्ठिरो गत्वा सकृष्णो गजसाह्वयम् ।  
पितरं सान्त्वयामास गान्धारीं च यशस्विनीम्<sup>81</sup> ॥ १.९.५६ ॥

पित्रा चानुमतो राजा वासुदेवानुमोदितः ।  
चकार राज्यं धर्मेण पितृपैतामहं विभुः ॥ १.९.५७ ॥

॥ इति श्रीमद्भागवते प्रथमस्कन्धे नवमोऽध्यायः ॥

---

<sup>81</sup> तपस्विनीम्



अथ दशमोऽध्यायः

शौनक उवाच

हत्वा स्वरिक्थस्पृध आततायिनो युधिष्ठिरो धर्मभृतां गविष्ठिरः<sup>82</sup> ।  
सहानुजैः प्रत्यवरुद्धभोजनः कथं प्रवृत्तः किमकार्षीत् ततः ॥ १.१०.१ ॥

सूत उवाच

वंशं कुरोर्वंशदवाग्निनिर्हृतं संरोहयित्वा भवतापनो हरिः ।  
निवेशयित्वा निजराज्य ईश्वरो युधिष्ठिरं प्रीतमना बभूव ह ॥ १.१०.२ ॥

याजयित्वा<sup>83</sup> ऽश्वमेधैस्तान् त्रिभिरुत्तमकल्पकैः ।  
तद्यशः पावनं दिक्षु शतमन्योरिवातनोत् ॥ १.१०.३ ॥

निशम्य भीष्मोक्तमथाच्युतोदितं<sup>84</sup> प्रवृत्तविज्ञानविधूतविभ्रमः ।  
शशास गामिन्द्र इवाजिताश्रयः प्रणिध्युपात्तामनुजानुवर्तितः ॥ १.१०.४ ॥

कामं ववर्ष पर्जन्यः सर्वकामदुघा मही ।  
सिषिचुः स्म ब्रजं गावः पयसाऽत्यूधसो मुदा ॥ १.१०.५ ॥

नद्यः समुद्रा गिरयः सवनस्पतिवीरुधः ।  
फलन्त्योषधयः सर्वाः काममन्वृतु तस्य वै ॥ १.१०.६ ॥

नाधयो व्याधयः क्लेशा दैवभूतात्महेतवः ।  
अजातशत्रावभवन् जन्तूनां राज्ञि कर्हिचित् ॥ १.१०.७ ॥

उषित्वा हस्तिनपुरे मासान् कतिपयान् हरिः ।  
सुहृदां च विशोकाय स्वसुश्च प्रियकाम्यया ॥ १.१०.८ ॥

---

<sup>82</sup> गवि ष्ठिरः

<sup>83</sup> याजित्वा

<sup>84</sup>

आमन्त्र्याथाभ्यनुज्ञातः<sup>85</sup> परिष्वज्याभिवाद्य तम्<sup>86</sup> ।  
आरुरोह रथं कैश्चित् परिष्वक्तोऽभिवादितः ॥ १.१०.९ ॥

सुभद्रा द्रौपदी कुन्ती विदुरोऽथ युधिष्ठिरः ।  
गान्धारी धृतराष्ट्र<sup>87</sup>श्च युयुत्सुर्गौतमो यमौ ॥ १.१०.१० ॥

वृकोदरश्च धौम्यश्च स्त्रियो मात्स्यसुतादयः<sup>88</sup> ।  
न सेहिरे विमुह्यन्तो विरहं शार्ङ्गधन्वनः ॥ १.१०.११ ॥

तत्सङ्गान्मुक्तदुःसङ्गो हातुं नोत्सहते बुधः ।  
कीर्त्यमानं यशो यस्य सकृदाकर्ण्य रोचनम् ॥ १.१०.१२ ॥

तस्याभ्यस्तधियः पार्थाः सहेरन् विरहं कथम् ।  
दर्शनस्पर्शनालापशयनासनभोजनैः ॥ १.१०.१३ ॥

सर्वे तेऽनिमिषैरक्षैस्तमनुद्वृतचेतसः ।  
वीक्षन्तः स्नेहसम्बन्धाद्विचेरुस्तत्रतत्र ह ॥ १.१०.१४ ॥

न्यरुन्धनुर्गलद्वाष्पमौत्कण्ठ्याद्देवकीसुते ।  
निर्यात्यगारान्नाभद्रमिति स्याद् बान्धवस्त्रियः ॥ १.१०.१५ ॥

मृदङ्गशङ्खभेर्यश्च वीणापणवगोमुखाः ।  
धुन्धुर्यानकघण्टाद्या नेदुर्दुन्दुभयस्तथा ॥ १.१०.१६ ॥

प्रासादशिखरारूढाः कुरुनार्यो दिदृक्षवः<sup>89</sup> ।  
ववृषुः कुसुमैः कृष्णे प्रेमव्रीळास्मितेक्षणाः<sup>90</sup> ॥ १.१०.१७ ॥

सितातपत्रं जग्राह मुक्तादामविभूषितम् ।  
रत्नदण्डं गुडाकेशः प्रियः प्रियतमस्य ह<sup>91</sup> ॥ १.१०.१८ ॥

उद्धवः सात्यकिश्चैव व्यजने परमाङ्गते ।  
अवकीर्यमाणे<sup>92</sup> कुसुमै रेजे मधुपतिः पथि ॥ १.१०.१९ ॥

---

<sup>85</sup> आमन्त्र्य चाभ्यनुज्ञातः

<sup>86</sup>

<sup>87</sup>

<sup>88</sup> मात्स्यसुता

<sup>89</sup> दिदृक्षया

<sup>90</sup> प्रेमव्रीळस्मितेक्षणाः

<sup>91</sup>

<sup>92</sup> विकीर्यमाणैः

अश्रूयन्ताशिषः सत्यास्तत्रतत्र द्विजेरिताः ।  
नानुरूपानुरूपाश्च निर्गुणस्य गुणात्मनः ॥ १.१०.२० ॥

अन्योन्यमासीत् सञ्जल्प उत्तमस्रोकचेतसाम् ।  
कौरवेन्द्रपुरस्त्रीणां सर्वश्रुतिमनोहरः ॥ १.१०.२१ ॥

स्त्रिय ऊचुः

स वै किलायं पुरुषः पुरातनो य एक आसीदविशेष आत्मनि ।  
अग्रे गुणेभ्यो जगदात्मनीश्वरे निमीलितात्मा निशि सुप्तशक्तिषु ॥ १.१०.२२ ॥

स एव भूयो निजवीर्यचोदितां स्वजीवमायां प्रकृतिं सिसृक्षतीम् ।  
अनामरूपात्मनि रूपनामनी विधित्समानोऽनुससार शास्तिकृत् ॥ १.१०.२३ ॥

स वा अयं यत्पदमत्र सूरयो जितेन्द्रिया निर्जितमातरिश्वनः ।  
पश्यन्ति भक्त्युत्कलितामलात्मना न त्वेष<sup>93</sup> सत्त्वं परिमार्ष्टुमर्हति ॥ १.१०.२४ ॥

स वा अयं सख्यनुगीतसत्कथो वेदेषु गुह्येषु च वेदवादिभिः ।  
य एक ईशो जगदात्मलीलया सृजत्यवत्यत्ति न तत्र सज्जते ॥ १.१०.२५ ॥

यदा ह्यधर्मेण तमोऽधिका नृपाः जीवन्ति तत्रैष हि सात्वतः किल ।  
धर्मं भगं सत्यमृतं दयां यशो भवाय रूपाणि दधदुगेयुगे ॥ १.१०.२६ ॥

अहो अलं श्लाघ्यतमं यदोः कुलं त्वहो अलं पुण्यतमं मधोर्वनम् ।  
यदेष पुंसामृषभः प्रियश्रवाः स्वजन्मना चङ्क्रमणेन चाञ्चति ॥ १.१०.२७ ॥

अहो बत स्वयंशसस्तिरस्करी कुशस्थली पुण्ययशस्करी भुवः ।  
पश्यन्ति नित्यं यदनुग्रहेक्षितस्मितावलोकं स्वपतिं स्म यत्प्रजाः ॥ १.१०.२८ ॥

नूनं व्रतस्नानहुतादिनेश्वरः समर्चितो ह्यस्य गृहीतपाणिभिः ।  
पिबन्ति याः सख्यधरामृतं मुहुः ब्रजस्त्रियः सम्मुमुहुर्यदाशया ॥ १.१०.२९ ॥

या वीर्यशुल्केन हृताः स्वयंवरे<sup>94</sup> प्रमथ्य चैद्यप्रमुखान् विशुष्मिणः ।  
प्रदुम्नसाम्बप्रमुखात्मजाः परा याश्चाहृता भौमवधे सहस्रशः ॥ १.१०.३० ॥

---

<sup>93</sup> नन्वेष

<sup>94</sup>

एताः पुरा स्त्रीत्वमवाप्तये समं निरस्तशोकं बत साधु कुर्वते ।  
यासां गृहात् पुष्करलोचनः पतिः न जात्वपैत्याकृतिभिर्हृदि स्पृशन् ॥ १.१०.३१ ॥

सूत उवाच

एवंविधा गदन्तीनां स गिरः पुण्ययोषिताम् ।  
निरीक्षणेनाभिनन्दन् सस्मितेन ययौ हरिः ॥ १.१०.३२ ॥

अजातशत्रुः पृतनां गोपीधाय मधुद्विषः ।  
परेभ्यः शङ्कितः स्नेहात् प्रायुङ्क्त चतुरङ्गिणीम् ॥ १.१०.३३ ॥

अथ दूरागतान् शौरिः कौरवान् विदुरान्वितान् ।  
सन्निवर्त्य दृढं स्निग्धान् प्रायात् स्वनगरीं प्रियैः ॥ १.१०.३४ ॥

कुरुजाङ्गलपाञ्चालान् शूरसेनान् सयामुनान् ।  
ब्रह्मावर्तं कुरुक्षेत्रं मत्स्यान् सारस्वतानथ ॥ १.१०.३५ ॥

मरुधन्वमतिक्रम्य सौवीराभीरसैन्धवान् ।  
आनर्तान् भार्गवोपगाच्छ्रान्तवाहो मनाग् विभुः ॥ १.१०.३६ ॥

तत्रतत्र च तत्रत्यैर्हरिः प्रत्युद्यतार्हणः ।  
सायं भेजे दिशं पश्चाद्विष्टो गां गतस्तदा<sup>95</sup> ॥ १.१०.३७ ॥

आनर्तान् स उपव्रज्य स्वृद्धान् जनपदान् स्वकान् ।  
धम्मौ दरवरं तेषां विषादं शमयन्निव ॥ १.१०.३८ ॥

स उच्चकाशे धवलोदरो दरोऽप्युरुक्रमस्याधरशोणशोणिमा ।  
दाध्मायमानः करकञ्जसम्पुटे यथाऽब्जषण्डे कलहंस उत्स्वनः ॥ १.१०.३९ ॥

तमुपश्रुत्य निनदं जगद्भवभयापहम् ।  
प्रत्युद्ययुः प्रजाः सर्वा भर्तृदर्शनलालसाः ॥ १.१०.४० ॥

नत्वोपनीतबलयो रवेर्दीपमिवादृताः ।  
आत्मारामं पूर्णकामं निजलाभेन नित्यदा ॥ १.१०.४१ ॥

प्रीत्युत्फुल्लमुखाः प्रोचुर्हर्षगद्गदया गिरा ।  
पितरं सर्वसुहृदमवितारमिवार्भकाः ॥ १.१०.४२ ॥

नताः स्म ते नाथ सदाऽङ्घ्रिपङ्कजं विरिञ्चवैरिञ्चसुरेन्द्रवन्दितम् ।  
परायणं क्षेममिहेच्छतां परं न यत्र कालः प्रभवेत् परप्रभुः ॥ १.१०.४३ ॥

भवाय नस्त्वं भव विश्वभावन त्वमेव माताऽऽत्मसुहृत् पतिः पिता ।  
त्वं सद्गुरुर्नः परमं च दैवतं यस्यानुवृत्त्या कृतिनो बभूविम ॥ १.१०.४४ ॥

अहो सनाथा भवता स्म यद्वयं त्रैविष्टपानामपि दूरदर्शनम् ।  
प्रेमस्मितस्निग्धनिरीक्षणाननं पश्येम रूपं तव सर्वसौभगम् ॥ १.१०.४५ ॥

यह्यम्बुजाक्षाञ्चति माधवो भवान् कुरून् मधून् वाऽथ सुहृद्दिदृक्षया ।  
तत्राब्दकोटिप्रतिमः क्षणो भवेद्रविं विना<sup>96</sup>ऽक्ष्णामिव नस्तवाच्युत ॥ १.१०.४६ ॥

इति चोदीरिता वाचः प्रजानां भक्तवत्सलः ।  
शृण्वानोऽनुग्रहं दृष्ट्या वितन्वन् प्राविशत् पुरीम् ॥ १.१०.४७ ॥

मधुभोजदशार्हार्हकुकुरान्धकवृष्णिभिः ।  
आत्मतुल्यबलैर्गुप्तां नागैर्भोगवतीमिव ॥ १.१०.४८ ॥

सर्वतुसर्वविभवैः पुण्यवृक्षलताश्रमैः ।  
उद्यानोपवनारामैर्धृतपद्माकरश्रियम् ॥ १.१०.४९ ॥

गोपुरद्वारमार्गेषु कृतकौतुकतोरणाम् ।  
चित्रध्वजपताकाग्रैरन्तःप्रतिहतातपाम् ॥ १.१०.५० ॥

सम्मार्जितमहामार्गरथ्यापणकचत्वराम् ।  
सिक्तां गन्धजलैरुप्तां फलपुष्पाक्षताङ्कुरैः ॥ १.१०.५१ ॥

द्वारिद्वारि गृहाणां च दध्यक्षतफलेक्षुभिः ।  
अलङ्कृतां पूर्णकुम्भैर्बलिभिर्धूपदीपकैः ॥ १.१०.५२ ॥

निशम्य कृष्णमायान्तं वसुदेवो महामनाः ।  
अक्रूरश्चोग्रसेनश्च रामश्चाद्भुतविक्रमः ॥ १.१०.५३ ॥

प्रद्युम्नश्चारुदेष्णश्च ये च साम्बगदादयः<sup>97</sup> ।  
प्रहर्षवेगोच्छ्रवसितशयनासनभोजनाः ॥ १.१०.५४ ॥

<sup>96</sup>

<sup>97</sup> साम्बो जाम्बवतीसुतः

वारणेन्द्रं पुरस्कृत्य ब्राह्मणैः समलङ्कृतैः<sup>98</sup> ।  
शङ्खतूर्यनिनादेन ब्रह्मघोषेण चादृताः ।  
प्रत्युज्जग्मू रथैर्हृष्टाः<sup>99</sup> प्रणयागतसाध्वसाः ॥ १.१०.५५ ॥

वारमुख्याश्च शतशो यानैस्तद्दर्शनोत्सुकाः ।  
चलत्कुण्डलनिर्भातकपोलवदनश्रियः ॥ १.१०.५६ ॥

नटनर्तकगन्धर्वाः सूतमागधवन्दिनः ।  
गायन्ति<sup>100</sup> चोत्तमश्लोकचरितान्यङ्गतानि च ॥ १.१०.५७ ॥

भगवांस्तत्र बन्धूनां पौराणामनुवर्तिनाम् ।  
यथाविध्युपसङ्गम्य सर्वेषां मानमादधे ॥ १.१०.५८ ॥

<sup>101</sup>प्रह्लाभिवन्दनाश्लेषकरस्पर्शस्मितेक्षणैः ।  
आश्वभ्य आश्वपाकेभ्यो वरैश्चाभिमतैर्विभुः ॥ १.१०.५९ ॥

स्वयं च गुरुभिर्विप्रैः सदारैः स्थविरैरपि ।  
आशीर्भिर्युज्यमानोऽन्यैर्बन्धुभिश्चाविशत् पुरम् ॥ १.१०.६० ॥

राजमार्गं गते कृष्णे द्वारकायां कुलस्त्रियः ।  
हर्म्याण्यारुरुहुर्विप्रास्तदीक्षणमहोत्सवाः ॥ १.१०.६१ ॥

नित्यं निरीक्षमाणानां यद्यपि द्वारकौकसाम् ।  
न वितृप्यन्ति हि दृशः श्रियो धामाङ्गमच्युतम् ॥ १.१०.६२ ॥

श्रियो निवासो यस्योरः पानपात्रं मुखं दृशाम् ।  
बाहवो लोकपालानां सारङ्गाणां पदाम्बुजम् ॥ १.१०.६३ ॥

सितातपत्रव्यजनैरुपस्कृतः प्रसूनवर्षैरभिवर्षितः पथि ।  
पिशङ्गवासा वनमालया बभौ घनो यथाकोडुपचापवैद्युतैः ॥ १.१०.६४ ॥

प्रविष्टस्तु गृहं पित्रोः परिष्वक्तः स्वमातृभिः ।  
ववन्दे शिरसा सप्त देवकीप्रमुखा मुदा ॥ १.१०.६५ ॥

ताः पुत्रमङ्कमारोप्य स्नेहस्रुतपयोधराः ।

---

<sup>98</sup> ससुमङ्गलैः

<sup>99</sup>

<sup>100</sup>

<sup>101</sup>

हर्षविह्वलितात्मानः सिषिर्चुर्नेत्रजैर्जलैः ॥ १.१०.६६ ॥

अथाविशत् स्वभवनं सर्वकाममनुत्तमम् ।  
प्रासादा यत्र पत्नीनां सहस्राणि च षोडश ।  
शतमष्टोत्तरं चैव वज्रवैडूर्यमण्डिताः ॥ १.१०.६७ ॥

पत्नयः पतिं प्रोष्य गृहानुपागतं विलोक्य सञ्जातमनोमहोत्सवाः ।  
उत्तस्थुरारात् सहसाऽऽसनाश्रयाः साकम्पितव्रीडितलोचनाननाः ॥ १.१०.६८ ॥

तमात्मजैर्दृष्टिभिरन्तरात्मना दुरन्तभावाः परिरिभरे पतिम् ।  
निरुद्धमप्यस्रवदम्बु नेत्रयोः विलज्जतीनां भृगुवर्यं वैक्लवात्<sup>102</sup> ॥ १.१०.६९ ॥

यद्यप्यसौ पार्श्वगतो रहोगतस्तासां तथाप्यङ्घ्रियुगं नवन्नवम् ।  
पदेपदे का विरमेत तत्पदाच्चलाऽपि यं श्रीर्न जहाति कर्हिचित् ॥ १.१०.७० ॥

एवं नृपाणां क्षितिभारजन्मनामक्षौहिणीभिः परिवृत्ततेजसाम् ।  
विधाय वैरं श्वसनो यथाऽनलं मिथो वधेनोपरतो निरायुधः ॥ १.१०.७१ ॥

स एष नरलोकेऽस्मिन्नवतीर्णः स्वमायया ।  
रेमे स्त्रीरत्नकूटस्थः भगवान् प्राकृतो यथा ॥ १.१०.७२ ॥

उद्दामभावपिशुनामलवल्गुहासव्रीळावलोकविहतो मदनोऽपि यासाम् ।  
सम्मुह्य चापमजहात् प्रमदोत्तमास्ता यस्येन्द्रियं प्रमथितुं<sup>103</sup> कुहकैर्न शेकुः ॥ १.१०.७३ ॥

मन्यते तन्मयं लोको ह्यसङ्गमपि सङ्गिनम् ।  
आत्मौपम्येन मनुजं प्रावृण्वानमतोऽबुधः ॥ १.१०.७४ ॥

यत्तदीशनमीशस्य प्रकृतिस्थोऽपि तद्गुणैः ।  
न युज्यते सदाऽऽत्मस्थैर्यथा बुद्धिस्तदाश्रया ॥ १.१०.७५ ॥

तं मेनिरे खला मूढास्त्रैणं चानुव्रतं हरेः ।  
अप्रमाणविदो भर्तुरीश्वरं मतयो यथा ॥ १.१०.७६ ॥

॥ इति श्रीमद्भागवते प्रथमस्कन्धे दशमोऽध्यायः ॥

---

<sup>102</sup>

<sup>103</sup> विमथितुं

अथ एकादशोऽध्यायः

शौनक उवाच

अश्वत्थाम्ना विसृष्टेन ब्रह्मशीर्ष्णोरुतेजसा ।  
उत्तराया हतो गर्भ ईशेनोज्जीवितः पुनः ॥ १.११.१ ॥

तस्य जन्म महाबुद्धेः कर्माणि च गृणीहि नः ।  
निधनं च यथैवासीत् स प्रेत्य गतवान् यथा ॥ १.११.२ ॥

तदिदं श्रोतुमिच्छामि वक्तुं वा यदि मन्यसे ।  
ब्रूहि नः श्रद्धधानानां यस्य ज्ञानमदाच्छुकः ॥ १.११.३ ॥

सूत उवाच

अपीपलद्धर्मराजः पितृवद्रञ्जयन् प्रजाः ।  
निःस्पृहः सर्वकामेभ्यः कृष्णपादानुसेवया ॥ १.११.४ ॥

सम्पदः क्रतवो विप्रा महिषी भ्रातरो मही ।  
जम्बुद्वीपाधिपत्यं च यशश्च त्रिदिवं गतम् ॥ १.११.५ ॥

किं ते कामातुरस्यार्था मुकुन्दमनसो द्विजाः<sup>104</sup> ।  
नाधिजह्नुर्मुदं राज्ञः क्षुधितस्य यथेतरे ॥ १.११.६ ॥

मातुर्गर्भगतो वीरः स तदा भृगुनन्दन ।  
ददर्श पुरुषं कञ्चिदह्यमानोऽस्त्रतेजसा ॥ १.११.७ ॥

अङ्गुष्ठमात्रममलं स्फुरत्पुरटमौलिनम् ।  
आवीच्यदर्शनं<sup>105</sup> श्यामं तटिद्वाससमद्भुतम्<sup>106</sup> ॥ १.११.८ ॥

श्रीमद्दीर्घचतुर्बाहुं तप्तकाञ्चनकुण्डलम् ।

<sup>104</sup>

<sup>105</sup> आपीच्यदर्शनं

<sup>106</sup> अच्युतम्



क्षतजाक्षं गदापाणिमात्मनः सर्वतोदिशम् ॥ १.११.९ ॥

परिभ्रमन्तमुल्काभां भ्रामयन्तं गदां मुहुः ।  
अस्त्रतेजः स्वगदया नीहारमिव गोपतिः ।  
विधमन्तं सन्निकर्षे पर्यैक्षत क इत्यसौ ॥ १.११.१० ॥

विधूय तदमेयात्मा भगवान् धर्मगुञ्जिभुः ।  
पश्यतो<sup>107</sup> दशमास्यस्य तत्रैवान्तर्दधे हरिः ॥ १.११.११ ॥

ततः सर्वगुणोदके सानुकूलग्रहोदये ।  
जज्ञे वंशधरः पाण्डोर्भूयः पाण्डुरिवौजसा ॥ १.११.१२ ॥

तस्य प्रीतमना राजा विप्रैर्धौम्यकृपादिभिः ।  
जातकं कारयामास वाचयित्वा च मङ्गलम् ॥ १.११.१३ ॥

हिरण्यं गां महीं ग्रामान् हस्त्यश्वाङ्गपतिर्वरान् ।  
प्रादात् स्वन्नं च<sup>108</sup> विप्रेभ्यः प्रजातीर्थे स तीर्थवित् ॥ १.११.१४ ॥

तमूचुर्ब्राह्मणास्तुष्टा राजानं प्रश्रयानतम् ।  
एष ह्यस्मिन् प्रजातन्तौ कुरूणां पौरवर्षभ<sup>109</sup> ॥ १.११.१५ ॥

दैवेनाप्रतिघातेन कुले संस्थामुपेयुषि ।  
रातो वोऽनुग्रहार्थाय विष्णुना प्रभविष्णुना ॥ १.११.१६ ॥

तस्मान्नाम्ना विष्णुरात इति लोके बृहच्छ्रवाः ।  
भविष्यति न सन्देहो महाभागवतो महान् ॥ १.११.१७ ॥

राजोवाच

अप्येष वंश्यान् राजर्षीन् पुण्यश्लोकान् महात्मनः ।  
अनुवर्तिता स्वद्यशसा साधुवादेन सत्तमाः ॥ १.११.१८ ॥

ब्राह्मणा ऊचुः

---

<sup>107</sup> मिषतो

<sup>108</sup>

<sup>109</sup>

पार्थ प्रजाविता साक्षाद्विष्वाकुरिव मानवः ।  
ब्रह्मण्यः सत्यसन्धश्च रामो दाशरथिर्यथा ॥ १.११.१९ ॥

एष दाता<sup>110</sup> शरण्यश्च यथा ह्यौशीनरः शिविः ।  
यशो वितनिता स्वानां दौष्यन्तिरिव यज्वनाम् ॥ १.११.२० ॥

धन्विनामग्रणीरेषस्तुल्यश्चार्जुनयोर्द्वयोः ।  
हुताश इव दुर्धर्षः समुद्र इव दुस्तरः ॥ १.११.२१ ॥

मृगेन्द्र इव विक्रान्तो निषेव्यो हिमवानिव ।  
तितिक्षुर्वसुधेवासौ सहिष्णुः पितराविव ॥ १.११.२२ ॥

पितामहसमः साम्ये प्रसादे गिरिशोपमः ।  
आश्रयः सर्वभूतानां यथा देवो रमाश्रयः ॥ १.११.२३ ॥

सर्वसद्गुणमाहात्म्य एष कृष्णमनुव्रतः ।  
रन्तिदेव इवोदारो ययातिरिव धार्मिकः ॥ १.११.२४ ॥

धृत्यां बलिसमः कृष्णे प्रह्लाद इव सद्ग्रहः ।  
आहर्तैषोऽश्वमेधानां वृद्धानां पर्युपासकः ॥ १.११.२५ ॥

राजर्षीणां जनयिता शास्ता चोत्पथगामिनाम् ।  
निग्रहीता कलेरेष भुवो धर्मस्य कारणात् ॥ १.११.२६ ॥

तक्षकादात्मनो मृत्युं द्विजपुत्रोपसर्जितात् ।  
प्रपत्स्यत उपश्रुत्य मुक्तसङ्गः पदं हरेः ॥ १.११.२७ ॥

जिज्ञासितात्मयाथात्म्यो मुनेर्व्याससुतादसौ ।  
हित्वेदं नृप गङ्गायां यास्यत्यद्वाऽकुतोभयम् ॥ १.११.२८ ॥

इति राज्ञ उपादिश्य विप्रा जातककोविदाः ।  
लब्धापचितयः सर्वे प्रतिजग्मुः स्वकान् गृहान् ॥ १.११.२९ ॥

स एष लोके विख्यातः परीक्षिदिति यः प्रभुः ।  
सर्पदष्टिमनुध्यायन् परीक्षेत नरेष्विह ॥ १.११.३० ॥

स राजपुत्रो ववृध आशु शुक्र इवोडुपः ।  
आपूर्यमाणः पितृभिः काष्ठाभिरिव सोऽन्वहम् ॥ १.११.३१ ॥

---

<sup>110</sup> धाता

यक्ष्यमाणोऽश्वमेधेन ज्ञातिद्रोहजिहासया<sup>111</sup> ।  
राजाऽलब्धधनो दध्यावन्यत्र करदण्डयोः ॥ १.११.३२ ॥

तदभिप्रेतमालक्ष्य भ्रातरोऽस्याच्युतेरिताः<sup>112</sup> ।  
धनं प्रहीणमाजहुरुदीच्या भूरिशो दिशः ॥ १.११.३३ ॥

तेन सम्भृतसम्भारो लब्धकामो युधिष्ठिरः ।  
वाजिमेधैस्त्रिभी राजा यज्ञेशमयजधरिम् ॥ १.११.३४ ॥

आहूतो भगवान् राज्ञा याजयित्वा द्विजैर्नृपम् ।  
उवास कतिचिन्मासान् सुहृदः प्रियकाम्यया ॥ १.११.३५ ॥

ततो राज्ञाऽभ्यनुज्ञातः कृष्णया सह बन्धुभिः ।  
ययौ द्वारवतीं ब्रह्मन् सार्जुनो यदुभिवृतः ॥ १.११.३६ ॥

॥ इति श्रीमद्भागवते प्रथमस्कन्धे एकादशोऽध्यायः ॥

---

<sup>111</sup> जिघांसया

<sup>112</sup> भ्रातरोऽच्युतनोदिताः

## अथ द्वादशोऽध्यायः

सूत उवाच

विदुरस्तीर्थयात्रायां मैत्रेयादात्मनो गतिम् ।  
ज्ञात्वाऽऽगाधस्तिनपुरं तयाऽवाप्तविवित्सितः ॥ १.१२.१ ॥

यावतः कृतवान् प्रश्नान् क्षत्ता कौषारवाग्रतः ।  
जातैकभक्तिर्गोविन्दे तेभ्यश्चोपरराम ह ॥ १.१२.२ ॥

तं बन्धुमागतं दृष्ट्वा धर्मपुत्रः सहानुजः ।  
धृतराष्ट्रो युयुत्सुश्च सूतः शारद्वतः पृथा ॥ १.१२.३ ॥

गान्धारी द्रौपदी ब्रह्मन् सुभद्रा चोत्तरा कृपी ।  
अन्याश्च जामयः पाण्डोर्ज्ञातयः ससुताः स्त्रियः ॥ १.१२.४ ॥

प्रत्युज्जग्मुः प्रहर्षेण प्राणांस्तन्व इवागतान् ।  
अभिसङ्गम्य विधिवत् परिष्वङ्गाभिवादनैः<sup>113</sup> ॥ १.१२.५ ॥

मुमुचुः प्रेमबाष्पौघं मिथ औत्कण्ठ्यकातराः ।  
राजा तमर्हयाञ्चक्रे कृतासनपरिग्रहम् ॥ १.१२.६ ॥

तं भुक्तवन्तमासीनं विश्रान्तं सुखमासने ।  
प्रश्रयावनतो राजा प्राह स्वानां च शृण्वताम् ॥ १.१२.७ ॥

युधिष्ठिर उवाच

अपि स्मरथ नो युष्मत्पक्षच्छायासमेधितान् ।  
विपद्गणाद्विषाग्न्यादेर्मोचिता यत् समातृकाः ॥ १.१२.८ ॥

कया वृत्त्या वर्तितं वै चरद्भिः क्षितिमण्डलम् ।  
तीर्थानि क्षेत्रमुख्यानि सेवितानीह भूतले ॥ १.१२.९ ॥

---

<sup>113</sup> अभिवन्दनैः

भवद्विधा भागवतास्तीर्थभूताः स्वयं प्रभो ।  
तीर्थीकुर्वन्ति तीर्थानि स्वात्मस्थेन गदाभृता ॥ १.१२.१० ॥

अपि नः सुहृदस्तात बान्धवाः कृष्णदैवताः<sup>114</sup> ।  
दृष्टाः श्रुता वा यदवः स्वपुर्यां सुखमासते ॥ १.१२.११ ॥

इत्युक्तो धर्मराजेन सर्वं तत् समवर्णयत् ।  
यथानुभूतं भ्रमता विना यदुकुलक्षयम् ॥ १.१२.१२ ॥

तत् त्वप्रियं दुर्विषहं नृणां स्वयमुपस्थितम् ।  
नावेदयत् सुकरुणो<sup>115</sup> दुःखितान् द्रष्टुमक्षमः ॥ १.१२.१३ ॥

कञ्चित् कालमथावात्सीत् सत्कृतो देववत् स्वकैः ।  
भ्रातृज्यैष्ठस्य श्रेयस्कृत् सर्वेषां प्रीतिमावहन् ॥ १.१२.१४ ॥

अविभ्रदयमा दण्डं यथाघमघकारिषु ।  
यावद्भार शूद्रत्वं शापाद्वर्षशतं यमः ॥ १.१२.१५ ॥

युधिष्ठिरो लब्धराज्यो दृष्ट्वा पौत्रं कुलन्धरम् ।  
भ्रातृभिलोकपालाभैर्मुमुदे परया श्रिया ॥ १.१२.१६ ॥

अथामन्त्र्याच्युतो बन्धून् निवर्त्यानुगतान् विभुः ।  
अर्जुनोद्धवशैनेयैर्ययौ द्वारवतीं हयैः ॥ १.१२.१७ ॥

एवं गृहेषु सक्तानां प्रमत्तानां गृहेहया ।  
अत्यक्रामदविज्ञातः कालः परमदुस्तरः ॥ १.१२.१८ ॥

विदुरस्तदभिप्रेत्य धृतराष्ट्र<sup>116</sup>मभाषत ।  
राजन् निर्गम्यतां शीघ्रं पश्येदं भयमागतम् ॥ १.१२.१९ ॥

प्रतिक्रिया न यस्येह कुतश्चित् कर्हिचित् प्रभो ।  
स एष भगवान् कालः सर्वेषां नः समागतः ॥ १.१२.२० ॥

येन चेहाभिपन्नोऽयं प्राणैः प्रियतमैरपि ।  
जनः सद्यो वियुज्येत<sup>117</sup> किमुतान्यैर्धनादिभिः ॥ १.१२.२१ ॥

---

114

115

116

117

पितृभ्रातृसुहृत्पुत्रा हतास्ते विगतं वयः ।  
आत्मा च जरया ग्रस्तः परगेहमुपाससे ॥ १.१२.२२ ॥

अहो महीयसी जन्तोर्जीविताशा यया भवान् ।  
भीमापवर्जितं पिण्डमादत्ते गृहपालवत् ॥ १.१२.२३ ॥

अग्निर्निसृष्टो दत्तश्च गरो दाराश्च दूषिताः ।  
हृतं क्षेत्रं धनं येषां तदन्नैरसुभिः कियत् ॥ १.१२.२४ ॥

तस्यापि तव देहोऽयं कृपणस्य जिजीविषोः ।  
परैत्यनिच्छतो जीर्णो जरया वाससी इव ॥ १.१२.२५ ॥

गतस्वार्थमिमं देहं विमुक्तो मुक्तबन्धनः ।  
अविज्ञातगतिर्जह्यात् स वै धीर उदाहृतः ॥ १.१२.२६ ॥

यः स्वतः परतो वेह जातनिर्वेद आत्मवान् ।  
हृदि कृत्वा हरिं गेहात् प्रव्रजेत् स नरोत्तमः ॥ १.१२.२७ ॥

अथोदीचीं दिशं यातु स्वैरज्ञातगतिर्भवान् ।  
इतोऽर्वाक् प्रायशः कालः पुंसां गुणविकर्षणः ॥ १.१२.२८ ॥

एवं राजा विदुरेणानुजेन प्रज्ञाचक्षुर्वोधित आजमीढः ।  
छित्वा स्वेषु स्नेहपाशान् द्रढिम्नो निश्चक्राम भ्रातृसन्दर्शिताध्वा ॥ १.१२.२९ ॥

पतिं प्रयान्तं सुबलस्य पुत्री पतिव्रता चानुजगाम साध्वी ।  
हिमालयं न्यस्तदण्डप्रहर्षं मनस्विनामवसत्<sup>118</sup> संविहारम् ॥ १.१२.३० ॥

अजातशत्रुः कृतमैत्रो हुताग्निर्विप्रान् नत्वा तिलगोवस्त्ररुग्मैः ।  
गृहान्<sup>119</sup> प्रविष्टो गुरुवन्दनाय न चापश्यत् पितरौ सौबली च ॥ १.१२.३१ ॥

तत्र सञ्जयमासीनं पप्रच्छोद्विग्नमानसः ।  
गावद्गणे क्व नस्तातो वृद्धो हीनश्च नेत्रयोः ।  
अम्बा वा हतपुत्रार्ता पितृव्यः क्व गतः सुहृत् ॥ १.१२.३२ ॥

अपि मय्यकृतप्रज्ञे हतबन्धुः स्वभार्यया ।  
आशंसमानः शमलं गङ्गायां दुःखितोऽपतत् ॥ १.१२.३३ ॥

---

118

119

पितर्युपरते पाण्डौ सर्वान् नः सुहृदः शिशून् ।  
अरक्षतां व्यसनतः पितृव्यौ क्व गतावितः ॥ १.१२.३४ ॥

सूत उवाच

कृपया स्नेहवैक्लव्यात्<sup>120</sup> सूतो विरहकर्षितः ।  
आत्मेश्वरमचक्षाणो न प्रत्यहातिपीडितः ॥ १.१२.३५ ॥

विमृज्य पाणिनाऽश्रूणि<sup>121</sup> विष्टभ्यात्मानमात्मना ।  
अजातशत्रुं प्रत्यूचे प्रभोः पादावनुस्मरन् ॥ १.१२.३६ ॥

सञ्जय उवाच

अहं च व्यंसितो राजन् पित्रोर्वः कुलनन्दन ।  
न वेद साध्व्या गान्धार्या मुषितोऽस्मि महात्मभिः ॥ १.१२.३७ ॥

सूत उवाच

एतस्मिन्नन्तरे विप्रा नारदः प्रत्यदृश्यत ।  
वीणां त्रितन्त्रीं ध्वनयन् भगवान् सहतुम्बुरुः ॥ १.१२.३८ ॥

राज्ञाऽदरोपनीतार्घ्यं प्रत्युत्थानाभिवन्दितम्<sup>122</sup> ।  
परमासन आसीनं कौरवेन्द्रोऽभ्यभाषत<sup>123</sup> ॥ १.१२.३९ ॥

युधिष्ठिर उवाच

नाहं वेद गतिं पित्रोर्भगवन् क्व गतावितः ।  
कर्णधार इवापारे सीदतां पारदर्शनः ॥ १.१२.४० ॥

श्रीनारद उवाच

---

<sup>120</sup> स्नेहवैक्लव्यात्

<sup>121</sup>

<sup>122</sup>

<sup>123</sup>

मा कञ्चन शुचो राजन् यदीश्वरवशं जगत् ।  
स संयुनक्ति भूतानि स एव वियुनक्ति च ॥ १.१२.४१ ॥

यथा गावो नसि प्रोता तन्त्र्यां बद्धाः स्वदामभिः ।  
वाक्तन्त्र्यां नामभिर्वद्धा वहन्ति बलिमीशितुः ॥ १.१२.४२ ॥

यथा क्रीडोपस्कराणां संयोगविगमाविह ।  
इच्छया क्रीडितुः स्यातां तथैवेशेच्छया नृणाम् ॥ १.१२.४३ ॥

यन्मन्यसे ध्रुवं लोकमध्रुवं वाऽथवोभयम्<sup>124</sup> ।  
सर्वथा हि न शोच्यास्ते स्नेहादन्यत्र मोहजात् ॥ १.१२.४४ ॥

तस्माज्जह्यङ्गं वैक्लव्यं<sup>125</sup> मज्ञानकृतमात्मनः ।  
कथं त्वनाथाः कृपणा वर्तेरन् बत मामृते ॥ १.१२.४५ ॥

कालकर्मगुणाधीनो देहोऽयं पाञ्चभौतिकः ।  
कथमन्यास्तु गोपायेत् सर्पग्रस्तो यथा परम् ॥ १.१२.४६ ॥

अहस्तानि सहस्तानामपदो द्विचतुष्पदाम् ।  
अणूनि तात महतां जीवो जीवस्य जीवनम् ॥ १.१२.४७ ॥

तदिदं भगवान् राजन्नेक आत्माऽऽत्मनां स्वदृक् ।  
अन्तरोऽनन्तरो भाति पश्य<sup>126</sup> त्वं माययोरुताम् ॥ १.१२.४८ ॥

सोऽयमद्य महाराज भगवान् भूतभावनः ।  
कालरूपोऽवतीर्णोऽस्यामभावाय सुरद्विषाम् ॥ १.१२.४९ ॥

निष्पादितं देवकार्यं<sup>127</sup> मवशेषं प्रतीक्षते ।  
तावदूयमवेक्षध्वं भवेद्यावदिहेश्वरः ॥ १.१२.५० ॥

धृतराष्ट्रः<sup>128</sup> सह भ्रात्रा गान्धार्या च स्वभार्यया ।  
दक्षिणेन हिमवत ऋषीणामाश्रमं गतः ॥ १.१२.५१ ॥

स्रोतोभिः सप्तभिर्यत्र स्वर्धुनी सप्तधाऽभ्यगात् ।

---

<sup>124</sup> चाऽथवोभयं

<sup>125</sup> वैक्लव्यं

<sup>126</sup>

<sup>127</sup> देवकृत्यं

<sup>128</sup>



सप्तानां प्रीतये नाम्ना<sup>129</sup> सप्तस्रोतः प्रचक्षते ॥ १.१२.५२ ॥

स्नात्वा त्रिषवणं<sup>130</sup> तस्मिन् हुत्वा चाग्नीन् यथाविधि ।  
अब्भक्ष उपशान्तात्मा स आस्ते विगतेक्षणः ॥ १.१२.५३ ॥

जितासनो जितश्वासः प्रत्याहुतषडिन्द्रियः ।  
हरिभावनया ध्वस्तरजःसत्त्वतमोमलः ॥ १.१२.५४ ॥

विज्ञानात्मनि संयोज्य क्षेत्रज्ञे प्रविलाप्य तम् ।  
ब्रह्मण्यात्मानमाधारे घटाम्बरमिवाम्बरे ॥ १.१२.५५ ॥

ध्वस्तमायागुणोद्रेको निरुद्धकरणाशयः ।  
निवर्तिताखिलाहार आस्ते स्थाणुरिवाधुना ।  
तस्यान्तरायो नैवाभूत् सन्नयस्ताखिलकर्मणः ॥ १.१२.५६ ॥

स वा अद्यतनाद्राजा परतः पञ्चमेऽहनि ।  
कळेबरं हास्यति ह तच्च भस्मीभविष्यति ॥ १.१२.५७ ॥

दह्यमानेऽग्निभिर्देहे पत्युः पत्नी सहोदजे ।  
बहिः स्थिता पतिं साध्वी तमग्निमनुवेक्ष्यति ॥ १.१२.५८ ॥

विदुरस्तु तदाश्चर्यं निशाम्य कुरुनन्दन ।  
हर्षशोकयुतस्तस्माद् गन्ता तीर्थनिषेवकः ॥ १.१२.५९ ॥

इत्युक्त्वाऽथारुहत् स्वर्गं नारदः सहतुम्बुरुः ।  
युधिष्ठिरो वचस्तस्य हृदि कृत्वाऽजहाच्छुचः ॥ १.१२.६० ॥

॥ इति श्रीमद्भागवते प्रथमस्कन्धे द्वादशोऽध्यायः ॥

---

129

130

अथ त्रयोदशोऽध्यायः

सूत उवाच

सम्प्रस्थिते द्वारकायां जिष्णौ बन्धुदिदृक्षया ।  
ज्ञातुं मायामनुष्यस्य वासुदेवस्य चेहितम् ॥ १.१३.१ ॥

व्यतीताः कतिचिन्मासास्तदा तु शतशो नृपः <sup>131</sup>  
ददर्श घोररूपाणि निमित्तानि भृगूद्वह ॥ १.१३.२ ॥

कालस्य च गतिं रौद्रां विपर्यस्तर्तुधर्मिणः ।  
पापीयसीं नृणां वार्तां क्रोधलोभानृतात्मनाम् ॥ १.१३.३ ॥

जिह्वाप्रायं व्यवहृतं साध्यमिश्रं च सौहृदम् ।  
पितृमातृसुहृद्भ्रातृदम्पतीनां च कल्किताम् ॥ १.१३.४ ॥

निमित्तान्यप्यरिष्टानि काले त्वनुगते नृणाम् ।  
लोभाद्यधर्मप्रकृतिं दृष्ट्वोवाचानुजं नृपः ॥ १.१३.५ ॥

युधिष्ठिर उवाच

सम्प्रास्थितो<sup>132</sup> द्वारकायां जिष्णुर्बन्धुदिदृक्षया<sup>133</sup> ।  
ज्ञातुं च पुण्यश्लोकस्य कृष्णस्य च विचेष्टितम् ॥ १.१३.६ ॥

गताः सप्ताधुना मासा भीमसेन तवानुजः ।  
नायाति कस्य वा हेतोर्नाहं वेदेदमञ्जसा ॥ १.१३.७ ॥

अपि देवर्षिणाऽऽदिष्टः स कालः प्रत्युपस्थितः ।  
यदाऽऽत्मनोऽङ्गमाक्रीडं भगवानुत्तिसृक्षति ॥ १.१३.८ ॥

येषां नः सम्पदो राज्यं दाराः प्राणाः कुलं प्रजाः ।

<sup>131</sup>

<sup>132</sup> सम्प्रेषिते

<sup>133</sup> जिष्णौ

आसन् सपत्नविजयो लोकाश्च यदनुग्रहात् ॥ १.१३.९ ॥

पश्योत्पातान् नरव्याघ्र भौमान् दिव्यान् सदैहिकान् ।  
घोरमाशंसतोऽदूराद् भयं नो बुद्धिमोहनम् ॥ १.१३.१० ॥

ऊर्वक्षिबाहवो मह्यं स्फुरन्त्यङ्ग पुनः पुनः ।  
वेपथुश्चापि हृदये आराद्वास्यन्ति विप्रियम् ॥ १.१३.११ ॥

शिवैषोद्यन्तमरुणमभिरौत्यनलानना ।  
मामङ्ग सारमेयोऽयमभिधावत्यभीतवत् ॥ १.१३.१२ ॥

शस्ताः कुर्वन्ति मां सव्यं दक्षिणं पशवोऽपरे ।  
वाहांश्च पुरुषव्याघ्र लक्षये रुदतो मम ॥ १.१३.१३ ॥

मृत्युदूतः कपोतोऽग्नावुलूकः<sup>134</sup> कम्पयन्मनः ।  
प्रत्युलूकश्च<sup>135</sup> हुङ्कारैरनिद्रौ<sup>136</sup> शून्यमिच्छतः ॥ १.१३.१४ ॥

धूम्रा दिशः<sup>137</sup> परिधयः कम्पते भूः सहाद्रिभिः ।  
निर्घातश्च महांस्तात साकं च स्तनयितुभिः ॥ १.१३.१५ ॥

वायुर्वाति खरस्पर्शो रजसा विसृजंस्तमः ।  
असृग्वर्षन्ति जलदा बीभत्समिव सर्वतः ॥ १.१३.१६ ॥

सूर्यं हतप्रभं पश्य ग्रहमर्दं मिथो दिवि ।  
ससङ्कुले तु भगणे ज्वलिते इव रोदसी ॥ १.१३.१७ ॥

नद्यो नदाश्च क्षुभिताः सरांसि च मनांसि च ।  
न ज्वलत्यग्निराज्येन कालोऽयं किं विधास्यति ॥ १.१३.१८ ॥

न पिबन्ति स्तनं वत्सा न दुह्यन्ति च मातरः ।  
रुदन्त्यश्रुमुखा गावो न हृष्यन्त्यृषभा व्रजे ।  
दैवतानि रुदन्तीव खिद्यन्ति प्रचलन्ति च<sup>138</sup> ॥ १.१३.१९ ॥

इमे जनपदा ग्रामाः पुरोद्यानाकराश्रमाः ।  
भ्रष्टश्चियो निरानन्दाः किमघं दर्शयन्ति नः ॥ १.१३.२० ॥

---

<sup>134</sup>

<sup>135</sup>

<sup>136</sup>

<sup>137</sup>

<sup>138</sup>

मन्य एतैर्महोत्पातैर्नूनं भगवतः पदैः ।  
अनन्यपुरुषस्त्रीभिर्हीना भूर्हतसौभगा ॥ १.१३.२१ ॥

इति चिन्तयतस्तस्य दृष्टारिष्टेन चेतसा ।  
राज्ञः प्रत्यागमद्ब्रह्मन् यदुपुर्याः कपिध्वजः ॥ १.१३.२२ ॥

तं पादयोर्निपतितमयथापूर्वमातुरम् ।  
अधोवदनमद्विन्दून् मुञ्चन्तं नयनाब्जयोः ॥ १.१३.२३ ॥

विलोकोद्विग्नहृदयो विच्छायमनुजं नृपः ।  
पृच्छति स्म सुहृन्मध्ये संस्मरन् नारदेरितम् ॥ १.१३.२४ ॥

युधिष्ठिर उवाच

कच्चिदानर्तपुर्यां नः सुहृदः<sup>139</sup> सुखमासते ।  
मधुभोजदशार्हार्हसात्वतान्धकवृष्णयः ॥ १.१३.२५ ॥

शूरो मातामहः कच्चित् स्वस्त्यास्ते चाथ मारिषः ।  
मातुलः सानुजः कच्चित् कुशल्यानकदुन्दुभिः ॥ १.१३.२६ ॥

सप्तस्वसारस्तत्पत्नयो मातुलान्यः सहात्मजाः ।  
आसते सस्रुषाः क्षेमं देवकीप्रमुखाः स्त्रियः ॥ १.१३.२७ ॥

कच्चिद् राजाऽऽहुको<sup>140</sup> जीवत्यसत्पुत्रोऽस्य चानुजः ।  
हृदीकः ससुतोऽक्रूरो जयन्तगदसारणाः ॥ १.१३.२८ ॥

आसते कुशलं कच्चिद् ये च शत्रुजिदादयः ।  
कच्चिदास्ते सुखं रामो भगवान् सात्वतां पतिः ॥ १.१३.२९ ॥

प्रद्युम्नः सर्ववृष्णीनां सुखमास्ते महारथः ।  
गम्भीररयोऽनिरुद्धो वर्धते भगवानुत ॥ १.१३.३० ॥

सुषेणश्चारुदेष्णश्च साम्बो जाम्बवतीसुतः ।  
अन्ये च कार्ष्णिप्रवराः सपुत्रा ऋषभादयः ॥ १.१३.३१ ॥

---

<sup>139</sup> स्वजनाः

<sup>140</sup>

तथैवानुचराः शौरेः श्रुतसेनोद्धवादयः ।  
सुनन्दनन्दशीर्षण्या ये चान्ये सात्वतर्षभाः ॥ १.१३.३२ ॥

अपि स्वस्त्यासते सर्वे रामकृष्णभुजाश्रयाः ।  
अपि स्मरन्ति कुशलमस्माकं बद्धसौहृदाः ॥ १.१३.३३ ॥

भगवानपि गोविन्दो ब्रह्मण्यो भक्तवत्सलः ।  
कच्चित् पुरे सुधर्मायां सुखमास्ते सुहृद्वृतः ॥ १.१३.३४ ॥

मङ्गलाय च लोकानां क्षेमाय च भवाय च ।  
आस्ते यदुकुलाम्भोधावाद्योऽनन्तसखः पुमान् ॥ १.१३.३५ ॥

यद्बाहुदण्डैर्गुप्तायां स्वपुयां यदवोऽर्चिताः ।  
क्रीडन्ति परमानन्दं महापूरुषिका इव ॥ १.१३.३६ ॥

यत्पादशुश्रूषणमुख्यकर्मणा सत्यादयो द्वाष्टसहस्रयोषितः ।  
निर्जित्य सङ्क्षेपे<sup>141</sup> त्रिदशांस्तदाशिषो हरन्ति वज्रायुधवल्लभोचिताः ॥ १.१३.३७ ॥

यद्बाहुदण्डाभ्युदयानुजीविनो यदुप्रवीरा ह्यकुतोभया मुहुः ।  
अधिक्रमन्त्यङ्घ्रिभिराहृतां बलात् सभां सुधर्मां सुरसत्तमोचिताम् ॥ १.१३.३८ ॥

कच्चित् तेऽनामयं तात भ्रष्टतेजा विभासि मे ।  
अलब्धमानोऽवज्ञातः किं वा तात चिरोषितः ॥ १.१३.३९ ॥

कच्चिन्नाभिहितो भावैः शब्दादिभिरमङ्गलैः ।  
न दत्तं युक्तमर्थिभ्य आशया यत् प्रतिश्रुतम् ॥ १.१३.४० ॥

कच्चित् त्वं ब्राह्मणं बालं गां वृद्धं रोगिणं स्त्रियम् ।  
शरण्योपसृतं सत्त्वं नात्याक्षीः शरणप्रदः ॥ १.१३.४१ ॥

कच्चित् त्वं नागमोऽगम्यां गम्यां वाऽसत्कृतां स्त्रियम् ।  
पराजितो वाऽथ भवान् नोत्तमैर्वासमैः<sup>142</sup> पथि ॥ १.१३.४२ ॥

अपिस्वित् पर्यभुङ्क्थास्त्वं सम्भोज्यावृद्धबालकान्<sup>143</sup> ।  
जुगुप्सितं कर्म किञ्चित् कृतवानसदक्षमम्<sup>144</sup> ॥ १.१३.४३ ॥

<sup>141</sup>

<sup>142</sup> नाधमैः

<sup>143</sup>

<sup>144</sup>

कच्चित् प्रेष्ठतमेनाथ हृदयेनात्मबन्धुना ।  
शून्योऽसि रहितो नित्यं मन्यसे तेऽन्यथा हि रुक् ॥ १.१३.४४ ॥

॥ इति श्रीमद्भागवते प्रथमस्कन्धे त्रयोदशोऽध्यायः ॥

---

अथ चतुर्दशोऽध्यायः

सूत उवाच

एवं कृष्णसखःकृष्णो भ्रात्रा राज्ञा विकल्पितः ।  
नानाशङ्कास्पदं रूपं कृष्णविश्लेषकर्षितः ॥ १.१४.१ ॥

शोकाग्निशुष्यद्वदनहृत्सरोजं हतप्रभम् ।  
विभुं तमेवानुध्यायन् नाशक्रोत् प्रतिभाषितुम् ॥ १.१४.२ ॥

कृच्छ्रेण<sup>145</sup> संस्तभ्य शुचः पाणिनाऽऽमृज्य नेत्रजम् ।  
पारोक्ष्येण समुन्नद्धप्रणयौत्कण्ठकातरः ॥ १.१४.३ ॥

सख्यं मैत्री<sup>146</sup> सौहृदं च सारथ्यादिषु संस्मरन् ।  
नृपमग्रजमित्याह बाष्पगद्गदया गिरा ॥ १.१४.४ ॥

अर्जुन उवाच

वञ्चितोऽहं महाराज हरिणा बन्धुरूपिणा ।  
येन मेऽपहृतं तेजो देवविस्मापनं महत् ॥ १.१४.५ ॥

यस्य क्षणवियोगेन लोको ह्यप्रियदर्शनः ।  
उक्थेन रहितो ह्येष मृतकः प्रोच्यते यथा ॥ १.१४.६ ॥

यत्संश्रयाद्द्रुपदगेह उपागतानां  
राज्ञां स्वयंवरमुखे स्मरदुर्मदानाम् ।  
तेजो हृतं खलु मया विहतञ्च मत्स्यः  
सज्जीकृतेन धनुषाऽधिगता च कृष्णा ॥ १.१४.७ ॥

यत्सन्निधावहमु खाण्डवमग्नयेऽदा-  
मिन्द्रं च सामरगणं तरसा विजित्य ।  
लब्धा सभा मयकृताऽद्भुतशिल्पमाया

<sup>145</sup>

<sup>146</sup>

दिग्भ्योऽहरन् नृपतयो बलिमध्वरे ते ॥ १.१४.८ ॥

यत्सन्निधौ नृपशिरोङ्घ्रिमहन् मखार्थं  
आर्योऽनुजस्तव गदायुधसत्त्ववीर्यः ।  
तेनाहृताः प्रमथनाथमखाय भूपा  
यन्मोचिता भ्युदनयन् बलिमध्वरे ते ॥ १.१४.९ ॥

पत्न्यास्तवापि मखकूटमहाभिषेक-  
स्त्राघिष्ठचारुकवरं कितवैः सभायाम् ।  
स्पृष्टं विकीर्य पदयोः पतिताश्रुमुख्यो  
यैस्तत्स्त्रियो न्यकृत तत् स विमुक्तकेश्यः ॥ १.१४.१० ॥

यत्तेजसाऽथ भगवान् युधि शूलपाणि-  
र्विस्मापितः स गिरिशोऽस्त्रमदान्निजं मे ।  
अन्येऽपि चाहममुनैव कळेबरेण  
प्राप्तो महेन्द्रभवने महदासनार्धम् ॥ १.१४.११ ॥

तत्रैव मे विहरतो भुजदण्डयुग्मं  
गाण्डीवलक्षणमरातिवधाय देवाः ।  
सेन्द्राःश्रिता यदनुभावितमाजमीढ  
तेनाहमद्य मुषितः पुरुषेण भूम्ना ॥ १.१४.१२ ॥

यद्बान्धवाः कुरुबलाब्धिमनन्तपार-  
मेको रथेन तरसाऽतरमार्यसत्त्वः ।  
प्रत्याहृतं पुरधनं च<sup>147</sup> मया परेषां  
तेजः परं मणिमयं च हृतं शिरोभ्यः ॥ १.१४.१३ ॥

यो भीष्मकर्णगुरुशल्यचमूष्वदभ्र-  
राजन्यवर्यरथमण्डलमण्डितासु ।  
अग्रेचरो मम रथे रथयूथपाना-  
मायुर्मनांसि च दृशा सहसा यदाच्छत् ॥ १.१४.१४ ॥

यद्दोषु मां प्रणिहितं गुरुभीष्मकर्ण-  
द्रौणित्रिगर्तशलसैन्धवबाह्लिकाद्यैः ।  
अस्त्राण्यमेयमहिमानि निरूपितानि  
नोपस्पृशुर्नृहरिदासमिवासुराणि ॥ १.१४.१५ ॥

यन्मे नृपेन्द्र तदतर्कविहार ईशो



योऽलब्धरूपमवदद्रणमूर्ध्नि दर्शी ।  
यन्माययाऽऽवृतदृशो न विदुः परं तं  
सूत्रादयोऽहमहमस्मि ममेति भव्याः ॥ १.१४.१६ ॥

सौत्ये वृतः कुमतिनाऽऽत्मद ईश्वरो मे  
यत्पादपद्मभवाय भजन्ति भव्याः ।  
संश्रान्तवाहमरयो रथिनो भुविष्ठं  
न प्राहरन् यदनुभावनिरस्तचित्ताः ॥ १.१४.१७ ॥

नर्माण्युदाररुचिरस्मितशोभनानि  
हे पार्थ हेऽर्जुन सखे कुरुनन्दनेति ।  
सञ्जल्पितानि नरदेव हृदिस्पृशानि  
स्मर्तुर्लुठन्ति हृदयं मम माधवस्य ॥ १.१४.१८ ॥

शय्यासनाटनविकल्थनभोजनादि-  
ष्वैक्याद् वयस्य ऋभुमानिति विप्रलब्धः ।  
सख्युः सखेव पितृवत् तनुजस्य<sup>148</sup> सर्वं  
सेहे महामहितया कुमतेरघं मे ॥ १.१४.१९ ॥

सोऽहं नृपेन्द्र रहितः पुरुषोत्तमेन  
सख्या प्रियेण सुहृदा हृदयेन शून्यः ।  
अध्वन्युरुक्रमपरिग्रहमङ्ग रक्षन्  
गोपैरसद्भिरबलेव विनिर्जितोऽस्मि ॥ १.१४.२० ॥

तद्वै धनुस्त इषवः स रथो ह्यास्ते  
सोऽहं रथी नृपतयो यत आमनन्ति ।  
सर्वं क्षणेन तदभूदसदीशरिक्तं  
भस्मन्हुतं कुहकराद्धमिवोत्तमूषे ॥ १.१४.२१ ॥

राजंस्त्वयाऽभिपृष्टानां सुहृदां नः सुहृत्पुरे ।  
विप्रशापविमूढानां निघ्नतां मुष्टिभिर्मथः ॥ १.१४.२२ ॥

वारुणीं मदिरां पीत्वा मदोन्मथितचेतसाम् ।  
अजानतामिवात्मानं चतुःपञ्चावशेषिताः ॥ १.१४.२३ ॥

प्रायेणैतद्भगवत् ईश्वरस्य विचेष्टितम् ।  
मिथो निघ्नन्ति भूतानि भावयन्ति च यन्मिथः ॥ १.१४.२४ ॥

---

<sup>148</sup> तनयस्य

जलौकसां जले यद्वन्महान्तोऽदन्त्यणीयसः ।  
दुर्बलान् बलिनो राजन् महान्तो बलिनो मिथः ॥ १.१४.२५ ॥

एवं बलिष्ठैर्यदुभिर्महद्भिरितरान् विभुः ।  
यदून्यदुभिरन्योन्यं भूभारं<sup>149</sup> सञ्जहार ह ।  
कण्टकं कण्टकेनैव द्वयं चापीशितुः समम् ॥ १.१४.२६ ॥

देशकालार्थयुक्तानि हृत्तापोपशमानि च ।  
हरन्ति स्मरतश्चित्तं गोविन्दाभिहितानि मे ॥ १.१४.२७ ॥

सूत उवाच

एवं चिन्तयतो जिष्णोः कृष्णपादसरोरुहम् ।  
सौहार्देनातिगाढेन शान्ताऽऽसीद्विमला मतिः<sup>150</sup> ॥ १.१४.२८ ॥

॥ इति श्रीमद्भागवते प्रथमस्कन्धे चतुर्दशोऽध्यायः ॥

---

149

150

## अथ पञ्चदशोऽध्यायः

सूत उवाच

वासुदेवाङ्घ्र्यभिध्यानपरिवृंहितरंहसा ।  
भक्त्या निर्मथिताशेषकषायधिषणोऽर्जुनः ॥ १.१५.१ ॥

गीतं भगवता ज्ञानं यत्तत् सङ्ग्राममूर्धनि ।  
कालकर्मतमोरुद्धं पुनरध्यगमद्विभुः ॥ १.१५.२ ॥

विशोको ब्रह्मसम्पत्त्या सञ्छिन्नद्वैतसंशयः ।  
लीनप्रकृतिनैर्गुण्यादलिङ्गत्वादसम्भवः ॥ १.१५.३ ॥

निशम्य भगवन्मार्गं संस्थां यदुकुलस्य च ।  
स्वःपथाय मतिं चक्रे निवृत्तात्मा युधिष्ठिरः ॥ १.१५.४ ॥

यदा मुकुन्दो भगवानिमां महीं  
जहौ स्वतन्वा श्रवणीयसत्कथः ।  
तदा हरावप्रतिबुद्धचेतसा-  
मभद्रहेतुः<sup>151</sup> कलिरन्ववर्तत ॥ १.१५.५ ॥

युधिष्ठिरस्तत् परिसर्पणं बुधः पुरे च राष्ट्रे<sup>152</sup> च गृहे तथात्मनि ।  
विभाव्य लोभानृतजिह्वाहिंसनाद्यधर्मचक्रं गमनाय पर्यधात् ॥ १.१५.६ ॥

स्वराट् पौत्रं विनीतं तमात्मनोऽनवमं गुणैः ।  
तोयनीव्याः पतिं भूमेरभ्यषिञ्चद्गजाह्वये ॥ १.१५.७ ॥

मधुरायां तथा वज्रं शूरसेनपतिं ततः ।  
प्राजापत्यां निरूप्येष्टिमग्नीनपिबदीश्वरः ॥ १.१५.८ ॥

विसृज्य तत्र तत्सर्वं दुकूलवल्यादिकम् ।  
निर्ममो निरहङ्कारः सञ्छिन्नाशेषबन्धनः ॥ १.१५.९ ॥

---

151

152

वाचं जुहाव मनसि तत्प्राण इतरे परम् ।  
धृत्या ह्यपानं सोत्सर्गं तत्परत्वे ह्यजोहवीत् ॥ १.१५.१० ॥

त्रित्वे हुत्वाऽथ पञ्चत्वं तच्चैकत्वेऽजुहोन्मुनिः ।  
सर्वमात्मन्यजुहवीद्ब्रह्मण्यात्मानमव्यये ॥ १.१५.११ ॥

चीरवासा निराहारो बद्धवाङ् मुक्तमूर्धजः ।  
दर्शयन्नात्मनो रूपं जडोन्मत्तपिशाचवत् ।  
अनपेक्षमाणो निरगादशृण्वन् बधिरो यथा ॥ १.१५.१२ ॥

उदीचीं प्रविवेशाशां गतपूर्वां महात्मभिः ।  
हृदि ब्रह्म परं ध्यायन् नावर्तेत गतो यतः ॥ १.१५.१३ ॥

सर्वे तमनु निर्जग्मुर्भ्रातरः कृतनिश्चयाः ।  
कलिनाऽधर्ममिश्रेण दृष्ट्वा स्पृष्टाः प्रजा भुवि ॥ १.१५.१४ ॥

ते साधुकृतसर्वार्था ज्ञात्वाऽऽत्यन्तिकमात्मनः ।  
मनसा धारयामासुर्वैकुण्ठचरणाम्बुजम् ॥ १.१५.१५ ॥

तद्ध्यानोद्भक्त्या भक्त्या विशुद्धधिषणाः परे ।  
तस्मिन् नारायणपद एकान्तमतयोऽपतन् ॥ १.१५.१६ ॥

अवापुर्दुरवापं ते असद्भिर्विषयात्मभिः ।  
विधूतकल्मषं स्थानं विरजेनात्मनैव हि ॥ १.१५.१७ ॥

द्रौपदी च तदाज्ञाय पतीनामनपेक्षताम् ।  
वासुदेवे भगवति एकान्तमतिरापतत् ॥ १.१५.१८ ॥

यः श्रद्धयैतद्भगवत्प्रयाणं पाण्डोः सुतानामपि सम्प्रयाणम् ।  
शृणोत्यलं स्वस्त्ययनं पवित्रं लब्ध्वा हरौ भक्तिमुपैति शान्तिम्<sup>153</sup> ॥ १.१५.१९ ॥

॥ इति श्रीमद्भागवते प्रथमस्कन्धे पञ्चदशोऽध्यायः ॥

अथ षोडशोऽध्यायः

सूत उवाच

ततः परीक्षिद्विद्वजवर्यशिक्षया महीं महाभागवतः शशास ह ।  
यथा हि सूत्यामभिजातकोविदाः समादिशन् विप्र महद्गुणांस्तथा<sup>154</sup> ॥ १.१६.१ ॥

स उत्तरस्य तनयामुपयेम इरावतीम् ।  
जनमेजयादींश्चतुरस्तस्यामुत्पादयत् सुतान् ॥ १.१६.२ ॥

आजहाराश्वमेधांस्त्रीन् गङ्गायां भूरिदक्षिणान् ।  
शारद्वतं गुरुं कृत्वा देवा यत्राक्षिगोचराः ॥ १.१६.३ ॥

निजग्राहौजसा धीरः कलिं दिग्विजये क्वचित् ।  
नृपलिङ्गधरं शूद्रं घ्नन्तं गोमिथुनं पदा ॥ १.१६.४ ॥

शौनक उवाच

कस्य हेतोर्निजग्राह कलिं दिग्विजये नृपः ।  
नृदेवचिह्नधृक् शूद्रः कोऽसौ गां यः पदाऽहनत् ॥ १.१६.५ ॥

तत् कथ्यतां महाभाग यदि विष्णुकथाश्रयम् ।  
अथ वाऽस्य पदाम्भोजमकरन्दलिहां सताम् ॥ १.१६.६ ॥

किमन्यैरसदालापैरायुषो यदसद्वयः ।  
क्षुद्रायुषां नृणामङ्ग मर्त्यानां मृतिमिच्छताम् ॥ १.१६.७ ॥

इहोपहृतो भगवान् मृत्युः शामित्रकर्मणि ।  
न कश्चिन्म्रियते तावद्यावदास्त इहान्तकः ॥ १.१६.८ ॥

एतदर्थं हि भगवानाहूतः परमर्षिभिः ।  
अहो नृलोके पीयेत हरिलीलामृतं वचः ॥ १.१६.९ ॥

मन्दस्य मन्दप्रज्ञस्य प्रायो मन्दायुषश्च वै ।  
निद्रया ह्रियते नक्तं दिवा चाप्यर्थकर्मभिः ॥ १.१६.१० ॥

सूत उवाच

यदा परीक्षित् कुरुजाङ्गले वसन् कलिं प्रविष्टं निजचक्रवर्तिने ।  
निशम्य वार्तामनतिप्रियां ततः शरासनं संयुगरोचिराददे ॥ १.१६.११ ॥

स्वलङ्कृतं श्यामतुरङ्गयोजितं रथं मृगेन्द्रध्वजमास्थितः पुरात् ।  
वृतो रथाश्चद्विपत्तियुक्तया स्वसेनया दिग्विजयाय निर्गतः ॥ १.१६.१२ ॥

भद्राश्वं केतुमालं च भारतं चोत्तरान् कुरुन् ।  
किम्पुरुषादीनि सर्वाणि विजित्य जगृहे बलिम् ॥ १.१६.१३ ॥

तत्रतत्रोपशृण्वानः स्वपूर्वेषां महात्मनाम् ।  
प्रगीयमानं पुरतः कृष्णमाहात्म्यसूचनम् ॥ १.१६.१४ ॥

आत्मानं च परित्रातमश्वत्थाम्नोऽस्त्रतेजसः ।  
स्नेहं च वृष्णिपार्थानां तेषां भक्तिं च केशवे ॥ १.१६.१५ ॥

तेभ्यः परमसन्तुष्टः प्रीत्युज्जृम्भितलोचनः ।  
महाधनानि वासांसि ददौ हारान् महामनाः ॥ १.१६.१६ ॥

<sup>155</sup>सारथ्यपार्षदसेवनसख्यदौत्य-  
वीरासनानुगमनस्तवनप्रणामैः ।  
स्निग्धेषु पाण्डुषु जगत्प्रणतस्य विष्णोः  
भक्तिं करोति नृपतिश्चरणारविन्दे ॥ १.१६.१७ ॥

तस्यैवं वर्तमानस्य पूर्वेषां वृत्तमन्वहम् ।  
नातिदूरे किलाश्चर्यं यदासीत् तन्निबोध मे ॥ १.१६.१८ ॥

धर्मः पदैकेन चरन् विच्छायामुपलभ्य गाम् ।  
पृच्छति स्माश्रुवदनां विवत्सामिव मातरम् ॥ १.१६.१९ ॥

धर्म उवाच

कच्चिद्वेऽनामयमात्मनस्ते विच्छायाऽसि स्नायता यन्मुखेन ।  
आलक्षये भवतीमन्तराधिं दूरे बन्धुं कञ्चन शोचसीव ॥ १.१६.२० ॥

पादैर्न्यूनं शोचसि मैकपादमुतात्मानं वृषलैर्भोक्ष्यमाणम् ।  
अथो सुरादीन् हृतयज्ञभागान् प्रजा उत स्वन्मघवत्यवर्षति ॥ १.१६.२१ ॥

अरक्ष्यमाणाः स्त्रिय उर्वि बालाञ्छोचस्यथो पुरुषादैरिवार्तान् ।  
वाचं देवीं ब्रह्मकुले कुकर्मण्यब्रह्मण्ये राजकुले कुलाग्र्याम् ॥ १.१६.२२ ॥

किं क्षत्रबन्धून् कलिनोपसृष्टान् राष्ट्राणि<sup>156</sup> वा तैरवरोपितानि ।  
इतस्ततो वाऽशनपानवासःस्नानव्यवायोत्सुकजीवलोकम् ॥ १.१६.२३ ॥

यद्वाऽथ ते<sup>157</sup> भूरिभारावतारकृतावतारस्य हरेर्धरित्रि ।  
अन्तर्हितस्य स्मरती विसृष्टा कर्माणि निर्वाणविलम्बितानि<sup>158</sup> ॥ १.१६.२४ ॥

इदं ममाचक्ष्व तवाधिमूलं वसुन्धरे येन विकर्षिताऽसि ।  
कालेन वा ते बलिनाऽवलीढं सुरार्चितं किं प्रभुणाऽद्य सौभगम् ॥ १.१६.२५ ॥

धरोवाच

भवान् हि वेद तत् सर्वं यन्मां धर्मानुपृच्छसि ।  
चतुर्भिर्वर्तसे येन पादैर्लोकसुखावहैः ॥ १.१६.२६ ॥

सत्यं शौचं दया दानं त्यागः सन्तोष आर्जवम् ।  
शमो दमस्तपः साम्यं तितिक्षोपरतिः श्रुतम् ॥ १.१६.२७ ॥

ज्ञानं विरक्तिरैश्वर्यं शौर्यं तेजो धृतिः स्मृतिः ।  
स्वातन्त्र्यं कौशलं कान्तिः सौभगं मार्दवं क्षमा ॥ १.१६.२८ ॥

प्रागल्भ्यं प्रश्रयः शीलं सह ओजो बलं भगः ।  
गाम्भीर्यं स्थैर्यमास्तिक्यं कीर्तिर्मानोऽनहङ्कृतिः ॥ १.१६.२९ ॥

इमे चान्ये च भगवन् नित्या यत्र महागुणाः ।  
प्रार्थ्या महत्त्वमिच्छद्भिः न च यान्ति स्म कर्हिचित् ॥ १.१६.३० ॥

---

<sup>156</sup>

<sup>157</sup> यद्वाधते

<sup>158</sup>

तेनाहं गुणपात्रेण श्रीनिवासेन साम्प्रतम् ।  
शोचामि रहितं लोकं पाप्मना कलिनेक्षितम् ॥ १.१६.३१ ॥

आत्मानं चानुशोचामि भवन्तं चामरोत्तम ।  
देवान् ऋषीन् पितॄन् साधून् सर्वान् वर्णांस्तथाश्रमान् ॥ १.१६.३२ ॥

ब्रह्मादयो बहुतिथं यदपाङ्गमोक्षकामा यथोक्तविधिना भगवत्प्रपन्नाः ।  
सा श्रीः स्ववासमरविन्दवनं विहाय यत्पादसौभगमलं भजतेऽनुरक्ता ॥ १.१६.३३ ॥

तस्याहमब्जकुलिशाङ्कुशकेतुकैः श्रीमत्पदैर्भगवतः समलङ्कृताङ्गी ।  
त्रीनत्यरोचमुपलब्धतपोविभूतिर्लोकान् स मां व्यसृजदुत्स्मयतीं तदन्ते ॥ १.१६.३४ ॥

यो वै ममातिभरमासुरवंशराज्ञामक्षौहिणीशतमपानुददात्मतन्त्रः ।  
त्वां दुःस्थमूनपदमात्मनि पौरुषेण सम्पादयन् यदुषु रम्यमबिभ्रदङ्गम् ॥ १.१६.३५ ॥

का वा सहेत विरहं पुरुषोत्तमस्य प्रेमावलोकुरुचिरस्मितवल्गुजल्पैः ।  
स्थैर्यं समानमहरन्मधुमानिनीनां रोमोत्सवो मम यदङ्घ्रिविटङ्कितायाः ॥ १.१६.३६ ॥

सूत उवाच

तयोरेवं कथयतोः पृथिवीधर्मयोस्तदा ।  
परीक्षिन्नाम राजर्षिः प्राप्तः प्राचीं सरस्वतीम् ॥ १.१६.३७ ॥

॥ इति श्रीमद्भागवते प्रथमस्कन्धे षोडशोऽध्यायः ॥



अथ सप्तदशोऽध्यायः

सूत उवाच

तत्र गोमिथुनं राजा हन्यमानमनाथवत् ।  
दण्डहस्तं च वृषळं ददृशे नृपलाञ्छनम् ॥ १.१७.१ ॥

वृषं मृणालधवळं मेहन्तमिव बिभ्यतम् ।  
वेपमानं पदैकेन सीदन्तं शूद्रपीडितम् ॥ १.१७.२ ॥

गां च धर्मदुष्ठां<sup>159</sup> दीनां भृशं शूद्रपदा हताम् ।  
विवत्सामश्रुवदनां कृशां यवसमिच्छतीम् ॥ १.१७.३ ॥

प्रच्छ्ररथमारूढः कार्तस्वरपरिच्छ्रदम् ।  
मेघगम्भीरया वाचा समारोपितकार्मुकः ॥ १.१७.४ ॥

कस्त्वं मच्छ्ररणे लोके बलाद्धस्यबलौ बली ।  
नरदेवोऽसि वेषेण नटवत् कर्मणाऽद्विजः ॥ १.१७.५ ॥

स त्वं कृष्णे गते दूरं सह गाण्डीवधन्वना ।  
शोच्योऽस्यशोच्यान् रहसि प्रहरन् वधमर्हसि ॥ १.१७.६ ॥

त्वं वा मृणालधवळः पादैर्न्यूनः पदा चरन् ।  
वृषरूपेण किं कश्चिद्देवो नः परिखेदयन् ॥ १.१७.७ ॥

न जातु कौरवेन्द्राणां दोर्दण्डपरिरम्भिते ।  
भूतले निपतन्त्यस्मिन् विना त्वां प्राणिनां शुचः ॥ १.१७.८ ॥

मा सौरभेयानुशुचो व्येतु ते वृषळाद् भयम् ।  
मा रोदीरम्ब भद्रं ते खलानां मयि शास्तरि ॥ १.१७.९ ॥

यस्य राष्ट्रे प्रजा मातर्हिस्यन्ते साध्वसाधुभिः<sup>160</sup> ।  
तस्य मत्तस्य नश्यन्ति कीर्तिरायुर्भगो गतिः ॥ १.१७.१० ॥

<sup>159</sup>

<sup>160</sup>

एष राज्ञः परो धर्मो ह्यार्तानामार्तिनिग्रहः ।  
अत एनं वधिष्यामि भूतद्रुहमसत्तमम् ॥ १.१७.११ ॥

कोऽवृश्चत्तव पादांस्त्रीन् सौरभेय चतुष्पदः ।  
मा भूवंस्त्वादृशा राष्ट्रे राज्ञां कृष्णानुवर्तिनाम् ॥ १.१७.१२ ॥

आख्याहि वृष भद्रं वः साधूनामकृतागसाम् ।  
आत्मवैरूप्यकर्तारं पार्थानां कीर्तिदूषणम् ।  
गलेऽनागस्यघं युञ्जन् सर्वतोऽस्य च तद्भयम् ॥ १.१७.१३ ॥

अनागस्स्वह भूतेषु य आगस्कृन्निरङ्कुशः ।  
आहर्ताऽस्मि भुजं साक्षादमर्त्यस्यापि साङ्गदम् ॥ १.१७.१४ ॥

राज्ञो हि परमो धर्मः स्वधर्मस्यानुपालनम् ।  
शासतोऽन्यान् यथाशास्त्रमनापद्युत्पथानिह ॥ १.१७.१५ ॥

धर्म उवाच

एतद्वः पाण्डवेयानां युक्तमार्ताभयं वचः ।  
येषां गुणगणैः कृष्णो दौत्यादौ भगवान् वृतः ॥ १.१७.१६ ॥

न वयं क्लेशबीजानि यतः स्युः पुरुषर्षभ ।  
पुरुषं तं विजानीमो वाक्यभेदविमोहिताः ॥ १.१७.१७ ॥

केचिद्वैकल्यवचस<sup>161</sup> आहुरात्मानमात्मनः ।  
दैवमन्ये परे कर्म स्वभावमपरे प्रभुम् ॥ १.१७.१८ ॥

अप्रतर्क्यादनिर्वाच्यादिति केष्वपि निश्चयः ।  
अत्रानुरूपं राजर्षे विमृश स्वमनीषया ॥ १.१७.१९ ॥

एवं धर्मे प्रवदति स सम्राट् द्विजसत्तम ।  
समाहितेन मनसा विदित्वा प्रत्यचष्ट तम् ॥ १.१७.२० ॥

धर्मं ब्रवीषि धर्मज्ञ धर्मोऽसि वृषरूपधृक् ।  
यदधर्मकृतः स्थानं सूचकस्यापि तद्भवेत् ॥ १.१७.२१ ॥

अथवा देवमायाया नूनं गतिरगोचरा ।  
चेतसो वचसश्चापि भूतानामिति निश्चयः ॥ १.१७.२२ ॥

तपः शौचं दया सत्यमिति पादाः कृते कृताः ।  
अधर्माङ्गैस्त्रयो भग्नाः स्मयसङ्गमदैस्तव ॥ १.१७.२३ ॥

इदानीं धर्मं पादस्ते सत्यं निर्वर्तते<sup>162</sup> यतः ।  
तं जिघृक्षत्यधर्मोऽयमनृतेनैधितः कलिः ॥ १.१७.२४ ॥

इयं च भूर्भगवता न्यासितोरुभरा सती ।  
श्रीमद्भिस्तत्पदन्यासैः सर्वतः कृतकौतुका ॥ १.१७.२५ ॥

शोचन्त्यश्रुकळा साध्वी दुर्भगेवोज्झिताऽधुना ।  
अब्रह्मण्या नृपव्याजाः शूद्रा भोक्ष्यन्ति मामिति ॥ १.१७.२६ ॥

सूत उवाच

इति धर्मं महीं चैव सान्त्वयित्वा महारथः ।  
निशातमाददे खळां<sup>163</sup> कलयेऽधर्महेतवे ॥ १.१७.२७ ॥

तं जिघांसुमभिप्रेक्ष्य विहाय नृपलाञ्छनम् ।  
तत्पादमूलं शिरसा समगाद्वयविह्वलः ॥ १.१७.२८ ॥

पतितं पादयोर्वीरः कृपया दीनवत्सलः ।  
शरण्य<sup>164</sup> नावधीच्छ्लोक्य आह चेदं हसन्निव ॥ १.१७.२९ ॥

राजोवाच

न ते गुडाकेशयशोधराणां बद्धाञ्जलेर्भो भयमस्ति किञ्चित् ।  
न वर्तितव्यं भवता कथञ्चित् क्षेत्रे मदीये त्वमधर्मबन्धुः ॥ १.१७.३० ॥

त्वां वर्तमानं नरदेवदेहेष्वनुप्रवृत्तोऽयमधर्मयूथः ।  
लोभोऽनृतं चौर्यमनार्यमंहो<sup>165</sup> ज्येष्ठा च माया कलहश्च डम्भः<sup>166</sup> ॥ १.१७.३१ ॥

---

<sup>162</sup> निर्वर्तसे

<sup>163</sup>

<sup>164</sup> शरण्यो

<sup>165</sup>

<sup>166</sup> दम्भः

न वर्तितव्यं तदधर्मबन्धो धर्मेण सत्येन च वर्तितव्ये ।  
ब्रह्मावर्ते यत्र यजन्ति यज्ञैः यज्ञेश्वरं ब्रह्मवितानयज्ञाः ॥ १.१७.३२ ॥

यस्मिन् हरिर्भगवानिज्यमान इष्टात्ममूर्तिर्यजतां शं तनोति ।  
कामानमोघान् स्थिरजङ्गमानामन्तर्बहिर्वायुरिवेश आत्मा ॥ १.१७.३३ ॥

परीक्षितैवमादिष्टः स कलिर्जातवेपथुः ।  
तमुद्यतासिमाहेदं दण्डपाणिमिवोद्यतम् ॥ १.१७.३४ ॥

यत्र क्व वाऽथ वत्स्यामि सार्वभौम तवाज्ञया ।  
लक्षये तत्रतत्रापि त्वामात्तेषुशरासनम् ॥ १.१७.३५ ॥

तन्मे धर्मभृतां श्रेष्ठ स्थानं निर्देष्टुमर्हसि ।  
यत्रैव नियतो वत्स्य आतिष्ठंस्तेऽनुशासनम् ॥ १.१७.३६ ॥

सूत उवाच

अभ्यर्थितस्तदा तस्मै स्थानानि कलयेऽकरोत्<sup>167</sup> ।  
द्यूतं पानं स्त्रियः सूना यत्राधर्मश्चतुर्विधः ॥ १.१७.३७ ॥

पुनश्च याचमानाय जातरूपमदात् प्रभुः ।  
ततोऽनृतं मदः कामो रजो वैरं च पञ्चमम् ॥ १.१७.३८ ॥

अमूनि पञ्च स्थानानि ह्यधर्मप्रभवः कलिः ।  
औत्तरेयेण दत्तानि न्यवसत् तन्निदेशकृत् ॥ १.१७.३९ ॥

अथैतानि न सेवेत बुभूषुः पुरुषः क्वचित् ।  
विशेषतो धर्मशीलो राजा लोकपतिर्गुरुः ॥ १.१७.४० ॥

वृषस्य नष्टांस्त्रीन् पादांस्तपः शौचं दयामिति ।  
प्रतिसन्दध आश्वास्य<sup>168</sup> महीं च समवर्धयत् ॥ १.१७.४१ ॥

स एष एतर्ह्यध्यास्त आसनं पार्थिवोचितम् ।  
पितामहेनोपन्यस्तं राज्ञाऽरण्यं विविक्षता ॥ १.१७.४२ ॥

---

<sup>167</sup> कलये ददौ

<sup>168</sup>

आस्तेऽधुना स राजर्षिः कौरवेन्द्रश्रियोल्लसन् ।  
गजाह्वये महाभागश्चक्रवर्ती बृहच्छ्रवाः ॥ १.१७.४३ ॥

इत्थम्भूतानुभावोऽयमभिमन्युसुतो नृपः ।  
यस्य पालयतः क्षोणीं यूयं सत्राय दीक्षिताः ॥ १.१७.४४ ॥

॥ इति श्रीमद्भागवते प्रथमस्कन्धे सप्तदशोऽध्यायः ॥

---

अथ अष्टादशोऽध्यायः

सूत उवाच

यो वै द्रौण्यस्त्रविस्तुष्टो न मातुरुदरे मृतः ।  
अनुग्रहाद्भगवतः कृष्णस्याद्भुतकर्मणः ॥ १.१८.१ ॥

ब्रह्मकोपोत्थिताद्यस्तु<sup>169</sup> तक्षकात् प्राणविक्षवे ।  
न सम्मुमोहोरुभयाद्भगवत्यर्पिताशयः ॥ १.१८.२ ॥

उत्सृज्य सर्वतः सङ्गं विज्ञानार्जितसंस्थितिः ।  
वैयासकेर्जहौ शिष्यो गङ्गायां स्वकळेवरम् ॥ १.१८.३ ॥

नोत्तमश्लोकवार्तानां जुषतां तत्कथामृतम् ।  
स्यात् सम्भ्रमोऽन्तकालेऽपि स्मरतां तत्पदाम्बुजम् ॥ १.१८.४ ॥

तावत् कलिर्न प्रभवेत् प्रविष्टोऽपीह सर्वतः ।  
यावदीशो महानुर्व्यामाभिमन्यव एकराट् ॥ १.१८.५ ॥

यस्मिन्नहनि यर्ह्येव भगवानुत्ससर्ज गाम् ।  
तदैवेहानुप्रवृत्तोऽसावधर्मप्रभवः कलिः ॥ १.१८.६ ॥

नानुद्वेष्टि कलिं सम्राट् सारङ्ग इव सारभुक् ।  
कुशलान्याशु सिद्ध्यन्ति नेतराणि कृतानि यत् ॥ १.१८.७ ॥

किन्तु बालेषु शूरेण कलिना शूरभीरुणा ।  
अप्रमत्तः प्रमत्तेषु यो वृको नृषु वर्तते ॥ १.१८.८ ॥

उपवर्णितमेतद्वः पुण्यं पारीक्षितं मया ।  
वासुदेवकथोपेतमाख्यानं यदपृच्छथ ॥ १.१८.९ ॥

यायाः कथा भगवतः कथनीयोरुर्मणः ।  
गुणकर्माश्रया पुम्भिः सेव्यास्तास्ता बुभूषुभिः ॥ १.१८.१० ॥

---

<sup>169</sup> ब्रह्मशापोत्थिताद्यस्तु

ऋषय ऊचुः

सूत जीव समाः सौम्य शाश्वतीर्विशदं यशः ।  
यस्त्वं शंससि कृष्णस्य मर्त्यानाममृतं हि नः ॥ १.१८.११ ॥

कर्मण्यस्मिन्ननाश्वास्ये धूमधूम्रात्मनां भवान् ।  
आपाययति गोविन्दपादपद्मासवं मधु ॥ १.१८.१२ ॥

तुलयाम लवेनापि न स्वर्गं नापुनर्भवम् ।  
भगवत्सङ्गिसङ्गस्य मर्त्यानां किमुताशिषः ॥ १.१८.१३ ॥

को नाम तृप्येद्रसवित् कथायां महत्तमैकान्तपरायणस्य ।  
नान्तं गुणानामगुणस्य जग्मुर्योगेश्वरा ये भवपाप्ममुख्याः ॥ १.१८.१४ ॥

ततो भवान् वै भगवत्प्रधानो महत्तमैकान्तपरायणस्य ।  
हरेरुदारं चरितं विशुद्धं शुश्रूषतां नो वितनोतु विद्वान् ॥ १.१८.१५ ॥

तन्नः परं पुण्यमसंवृतार्थमाख्यानमत्यद्भुतयोगनिष्ठम् ।  
आख्याह्यनन्ताचरितोपपन्नं पारीक्षितं भागवताभिरामम् ॥ १.१८.१६ ॥

स वै महाभागवतः परीक्षिद् येनापवर्गाख्यमदभ्रबुद्धिः ।  
ज्ञानेन<sup>170</sup> वैयासकिशब्दितेन भेजे खगेन्द्रध्वजपादमूलम् ॥ १.१८.१७ ॥

सूत उवाच

अहो वयं जन्मभूतो महात्मन् वृद्धानुवृत्त्याऽपि विलोमजाताः ।  
दौष्कृत्यमाधिं विधुनोति शीघ्रं महत्तमानामभिधानयोगः ॥ १.१८.१८ ॥

कुतः पुनर्गृणतो नाम तस्य महत्तमैकान्तपरायणस्य ।  
योऽनन्तशक्तिर्भगवाननन्तो महद्गुणत्वाद्यमनन्तमाहुः ॥ १.१८.१९ ॥

एतावताऽलं ननु सूचितेन गुणैरसाम्येऽनतिशायनेऽस्य ।  
हित्वेतरान् प्रार्थयतो विभूतिर्यस्याङ्घ्रिरेणुं जुषतेऽनभीप्सोः ॥ १.१८.२० ॥

अथापि यत्पादनखावसृष्टं जगद्विरिञ्चोपहृतार्हणाम्भः ।  
सेशं पुनात्यन्यतमो मुकुन्दात् को नाम लोके भगवत्पदार्थः ॥ १.१८.२१ ॥

<sup>170</sup> श्रुतेन

यत्रानुरक्ताः सहसैव धीरा व्यपोह्य देहादिषु सङ्गमूढम् ।  
व्रजन्ति तत् पारमहंस्यसत्यं यस्मिन्नहिंसोपरमश्च धर्मः ॥ १.१८.२२ ॥

अहं हि पृष्टोऽस्य गुणान् भवद्विराचक्ष<sup>171</sup> आत्मावगमोऽत्र यावान् ।  
नभः पतन्त्यात्मसमं पतत्रिणस्तथा समं विष्णुगतिं विपश्चितः ॥ १.१८.२३ ॥

एकदा धनुरुद्यम्य विचरन् मृगयां वने ।  
मृगाननुगतः श्रान्तः क्षुधितस्तृषितो भृशम् ॥ १.१८.२४ ॥

जलाशयमचक्षाणः प्रविवेश स आश्रमम् ।  
ददृशे<sup>172</sup> मुनिमासीनं शान्तं मीलितलोचनम् ॥ १.१८.२५ ॥

प्रतिरुद्धेन्द्रियप्राणमनोबुद्धिमुपारतम् ।  
स्थानत्रयात् परं प्राप्तं ब्रह्मभूतमविक्रियम् ॥ १.१८.२६ ॥

विप्रकीर्णजटाच्छत्रं रौरवेणाजिनेन च ।  
विशुष्यत्तालुरुदकं तथाभूतमयाचत ॥ १.१८.२७ ॥

अलब्धतृणभूम्यादिरसम्प्राप्तार्घ्यसूनृतः ।  
अवज्ञातमिवात्मानं मन्यमानश्चुकोप ह ॥ १.१८.२८ ॥

अभूतपूर्वः सहसा क्षुत्तृड्भ्यामर्दितात्मनः ।  
ब्राह्मणं प्रत्यभूद्ब्रह्मन् मत्सरो मन्युरेव च ॥ १.१८.२९ ॥

स तस्य ब्रह्मर्षेरंसे<sup>173</sup> गतासुमुरगं रुषा ।  
विनिर्गच्छन् धनुष्कोट्या निधाय पुरमागतः<sup>174</sup> ॥ ३० ॥

एष किं निभृताशेषकरणो मीलितेक्षणः ।  
मुधासमाधिराहोस्वित् किन्नः स्यात् क्षत्रबन्धुभिः ॥ १.१८.३१ ॥

तस्य पुत्रोऽतितेजस्वी विहरन् बालकोऽर्भकैः ।  
राज्ञाऽघं प्रापितं तातं श्रुत्वा तत्रेदमब्रवीत् ॥ १.१८.३२ ॥

अहो अधर्मः पालानां पृथ्व्या बलिभुजामिव ।

---

<sup>171</sup>

<sup>172</sup> ददर्श

<sup>173</sup>

<sup>174</sup>



स्वामिन्यघं यदासानां द्वारपानां शुनामिव ॥ १.१८.३३ ॥

ब्राह्मणैः क्षत्रबन्धुर्हि द्वारपालो निरूपितः ।  
स कथं तद्गृहे द्वाःस्थः सभाण्डं भोक्तुमर्हति ॥ १.१८.३४ ॥

कृष्णे गते भगवति शास्तर्युत्पथगामिनाम् ।  
तान् भिन्नसेतूनद्याहं शास्मि पश्यत मे बलम् ॥ १.१८.३५ ॥

इत्युक्त्वा रोषताम्राक्षो वयस्यानृषिबालकान् ।  
कौशिक्यप उपस्पृश्य वाग्वज्रं विससर्ज ह ॥ १.१८.३६ ॥

इतो लङ्घितमर्यादं तक्षकः सप्तमेऽहनि ।  
धक्ष्यति स्म कुलाङ्गारं चोदितो मे पितृद्वहम् ॥ १.१८.३७ ॥

ततोऽभ्येत्याश्रमं बालो गळेसर्पकळेबरम् ।  
पितरं वीक्ष्य दुःखार्तो मुक्तकण्ठो रुरोद ह ॥ १.१८.३८ ॥

स वा आङ्गिरसो ब्रह्मन् श्रुत्वा सुतविलापितम् ।  
उन्मील्य शनकैर्नेत्रे दृष्ट्वा चांसे मृतोरगम् ॥ १.१८.३९ ॥

विसृज्य पुत्रं पप्रच्छ वत्स कस्माद्विरोदिषि ।  
केन वा ते विप्रकृतमित्युक्तः स निवेदयत्<sup>175</sup> ॥ १.१८.४० ॥

निशम्य शप्तमतदर्हं नरेन्द्रं स ब्राह्मणो नात्मजमभ्यनन्दत् ।  
अहो बताहो महदज्ञ ते कृतमल्पीयसि द्रोह उरुश्रमो धृतः ॥ १.१८.४१ ॥

न वै नृभिर्नरदेवोऽपराध्यः तं शप्तुमर्हस्यविपक्वबुद्धे ।  
यत्तेजसा दुर्विषहेण गुप्ता विन्दन्ति भद्राण्यकुतोभयाः प्रजाः ॥ १.१८.४२ ॥

अरक्षमाणे नरदेवनाम्नि रथाङ्गपाणावयमङ्ग लोकः ।  
तदैव चोरप्रचुरो विनङ्क्ष्यत्यरक्ष्यमाणो विवरूथवत् क्षणात् ॥ १.१८.४३ ॥

तदद्य नः पापमुपैत्यनन्वयं यन्नष्टनाथस्य पशोर्विलुम्पकाः ।  
परस्परं घ्नन्ति शपन्ति वृञ्जते पशून् स्त्रियोऽर्थान् पुरुदस्यवो जनाः ॥ १.१८.४४ ॥

तदाऽऽर्यधर्मश्च विलीयते नृणां वर्णाश्रमाचारयुतस्त्रयीमयः ।  
ततोऽर्थकामाभिनिवेशितात्मनां शुनां कपीनामिव वर्णसङ्करः ॥ १.१८.४५ ॥

धर्मपालो नरपतिः स तु सम्राट् बृहच्छ्रवाः ।  
साक्षान्महाभागवतो राजर्षिर्हयमेधयाट् ।  
क्षुत्तृच्छ्रमान्वितो दीनो नैवास्मच्छापमर्हति ॥ १.१८.४६ ॥

अपापेषु स्वभृत्येषु बालेनापक्कबुद्धिना ।  
पापं कृतं तद्भगवान् सर्वात्मा क्षन्तुमर्हति ॥ १.१८.४७ ॥

तिरस्कृता विप्रलब्धाः शप्ताः क्षिप्ता हता अपि ।  
नास्य तत् प्रतिकुर्वन्ति तद्भक्ताः प्रभवोऽपि हि ॥ १.१८.४८ ॥

इति पुत्रकृताघेन सोऽनुतप्तो महामुनिः ।  
स्वयं विप्रकृतो राज्ञा नैवाघं तदचिन्तयत् ॥ १.१८.४९ ॥

साधवः प्रायशो लोके परैर्द्वन्द्वेषु योजिताः ।  
न व्यथन्ति<sup>176</sup> न हृष्यन्ति यत आत्माऽगुणाश्रयः ॥ १.१८.५० ॥

॥ इति श्रीमद्भागवते प्रथमस्कन्धे अष्टादशोऽध्यायः ॥

## अथ एकोनविंशोऽध्यायः

सूत उवाच

महीपतिस्त्वथ तत्कर्म गह्यं विचिन्तयन्नात्मकृतं सुदुर्मनाः ।  
अहो मया नीचमनार्यवत् कृतं निरागसि ब्रह्मणि गूढतेजसि ॥ १.१९.१ ॥

ध्रुवं ततो मे कृतदेवहेळनाद्<sup>177</sup> दुरत्ययं व्यसनं नातिदीर्घात् ।  
तदस्तु काममघनिष्कृताय मे यथा न कुर्यां पुनरेवमद्वा ॥ १.१९.२ ॥

अद्यैव राज्यं बलमृद्धकोशं प्रकोपितब्रह्मकुलानलो मे ।  
दहत्वभद्रस्य पुनर्न मेऽभूत् पापीयसी धीद्विजदेवतासु ॥ १.१९.३ ॥

स चिन्तयन्नित्थमथाशृणोद् यथा मुनेः सुतोक्तान्निष्कृतिं तक्षकाख्यात् ।  
स साधु मेने नचिरेण तक्षकादलम्प्रसक्तस्य विरक्तिकारणम् ॥ १.१९.४ ॥

अथो विहायेमममुं च लोकं विमृश्य तौ हेयतया पुरस्तात् ।  
कृष्णाङ्घ्रिसेवामभिमन्यमान उपाविशत् प्रायममर्त्यनद्याम् ॥ १.१९.५ ॥

या वै लसच्छ्रीतुलसीविमिश्रकृष्णाङ्घ्रिरेण्वभ्यधिकाम्बुनेत्री ।  
पुनात्यशेषानुभयत्र लोकान् कस्तां न सेवेत मरिष्यमाणः ॥ १.१९.६ ॥

इति व्यवस्थाय च पाण्डवेयः प्रायोपवेशं प्रति विष्णुपद्याम् ।  
दध्यौ मुकुन्दाङ्घ्रिमनन्यभावो मुनिव्रतो मुक्तसमस्तसङ्गः ॥ १.१९.७ ॥

तत्रोपजग्मुर्भुवनं पुनाना महानुभावा मुनयः सशिष्याः ।  
प्रायेण तीर्थाधिगमापदेशैः स्वयं हि तीर्थानि पुनन्ति सन्तः ॥ १.१९.८ ॥

अत्रिर्वसिष्ठश्च्यवनः शरद्वानरिष्टनेमिर्भृगुरङ्गिराश्च ।  
पराशरो गाधिसुतोऽथ राम उचथ्य इन्द्रप्रमतीध्मवाहौ<sup>178</sup> ॥ १.१९.९ ॥

मेधातिथिर्देवल आर्ष्टिषेणो भरद्वाजो मुद्गलो गौतमश्च<sup>179</sup> ।

177

178

179

मैत्रेय और्वः कवषः कुम्भयोनिर्द्वैपायनो भगवान् नारदश्च ॥ १.१९.१० ॥

अन्ये च देवर्षिर्ब्रह्मर्षिवर्या राजर्षिवर्या अरुणादयश्च<sup>180</sup> ।  
नानार्षेयप्रवरान् समेतानभ्यर्च्य राजा शिरसा ववन्दे ॥ १.१९.११ ॥

सुखोपविष्टेष्वथ तेषु भूयः कृतप्रणामः स्वचिकीर्षितं यत् ।  
विज्ञापयामास निवृत्तचेता<sup>181</sup> उपस्थितोऽग्रेऽर्घ्यगृहीतपाणिः ॥ १.१९.१२ ॥

राजोवाच

अहो वयं धन्यतमा नृपाणां महत्तमानुग्रहणीयशीलाः ।  
राज्ञां कुलं ब्राह्मणपादशौचमाराद् विसृष्टं बत गर्ह्यकर्म ॥ १.१९.१३ ॥

तस्यैव मेऽस्त्वद्य परावरेण व्यासक्तचित्तस्य गृहेष्वभीक्षणम् ।  
निर्वेदमूलो द्विजशापरूपो यत्र प्रसक्तोऽभयमेव धत्ते ॥ १.१९.१४ ॥

तं मोपविष्टं प्रतियान्तु विप्रा गङ्गा च देवी धृतचित्तमीशे ।  
द्विजोपसृष्टः कुहकस्तक्षको वा दशत्वलं गायत विष्णुगाथाः<sup>182</sup> ॥ १.१९.१५ ॥

पुनश्च भूयाद् भगवत्यनन्ते रतिः प्रसङ्गश्च तदाश्रयेषु ।  
महत्सु यांयामुपयामि सृष्टिं मैत्र्यस्तु सर्वत्र नमो द्विजेभ्यः ॥ १.१९.१६ ॥

इति स्म राजा व्यवसाययुक्तः प्राचीनकाग्रेषु कुशेषु धीरः ।  
उदङ्मुखो दक्षिणकूल आस्ते समुद्रपत्नयाः स्वसुतन्यस्तभारः ॥ १.१९.१७ ॥

विहाय सर्वं नरदेवचिह्नं केयूरहाराङ्गदमौलिरत्नान् ।  
रत्नाङ्गुलीयान् विमलान् निरस्य पवित्रपाणिर्मुनिवेष आस्ते ॥ १.१९.१८ ॥

एवं तु तस्मिन् नरदेवदेवे प्रायोपविष्टे दिवि देवसङ्गाः ।  
प्रशस्य भूमौ व्यकिरन् प्रसूनैर्मुदा मुहुर्दुन्दुभयश्च नेदुः ॥ १.१९.१९ ॥

महर्षयो वै समुपागता<sup>183</sup> ये प्रशस्य साध्वित्यनुमोदमानाः ।  
ऊचुः प्रजानुग्रहशीलसारा यदुत्तमश्लोकगुणानुरूपम् ॥ १.१९.२० ॥

न वा इदं राजर्षिवर्यं चित्रं भवत्सु कृष्णं समनुव्रतेषु ।

<sup>180</sup>

<sup>181</sup>

<sup>182</sup>

<sup>183</sup>

येऽध्यासनं राजकिरीटजुष्टं सद्यो जहुर्भगवत्पार्श्वकामाः ॥ १.१९.२१ ॥

सर्वे वयं तावदिहास्महेऽथ कळेवरं यावदसौ विहाय ।  
अजं परं विरजस्कं विशोकं यास्यत्ययं भागवतप्रधानः ॥ १.१९.२२ ॥

आश्रुत्य तद् ऋषिगणवचः परीक्षित् समं मधुश्चुत्<sup>184</sup> गुरुशापव्यलीकम् ।  
आभाषतैनानभिवन्द्य युक्तः शुश्रूषमाणश्चरितानि विष्णोः ॥ १.१९.२३ ॥

राजोवाच

समागताः सर्वत एव सर्वे वेदा यथा मूर्तिधरास्त्रिपृष्ठे ।  
नेहाथवाऽमुत्र च कश्चनार्थं ऋते परानुग्रहमात्मशीलाः ॥ १.१९.२४ ॥

ततश्च वः प्रश्नमिमं विपृच्छे विस्रभ्य विप्रा इतिकृत्यतायाम् ।  
सर्वात्मना म्रियमाणैस्तु कृत्यं शुद्धं च तत्रामृशताभियुक्ताः ॥ १.१९.२५ ॥

॥ इति श्रीमद्भागवते प्रथमस्कन्धे एकोनविंशोऽध्यायः ॥

अथ विंशोऽध्यायः

सूत उवाच

तत्राभवद् भगवान् व्यासपुत्रो यदृच्छया गामटमानोऽनपेक्षः ।  
अलक्ष्यलिङ्गो निजलाभतुष्टो वृतश्च बालैरवधूतवेषः ॥ १.२०.१ ॥

तं द्वाष्टवर्षं सुकुमारपादकरोरुबाह्वंसकपोलगात्रम् ।  
चार्वारुणाक्षोन्नसतुल्यकर्णं सुभ्राननं कम्बुसुजातकण्ठम् ॥ १.२०.२ ॥

निगूढजत्रुं पृथुतुङ्गवक्षसमावर्तनाभिं वलिवल्गूदरं च ।  
दिगम्बरं वक्त्रविकीर्णकेशं<sup>185</sup> प्रलम्बबाहुं स्वमरोत्तमाभम् ॥ १.२०.३ ॥

श्यामं सदाऽऽवीच्यवयोऽङ्गलक्ष्म्या स्त्रीणां मनोज्ञं रुचितस्मितेन ।  
प्रत्युत्थिता मुनयश्चासनेभ्यस्तल्लक्षणज्ञा अपि गूढवर्चसम् ॥ १.२०.४ ॥

स विष्णुरातोऽतिथय आगताय तस्मै सपर्यां शिरसाऽऽजहार ।  
ततो निवृत्ता ह्यबुधाः स्त्रियोऽर्भका महासने चोपविवेश<sup>186</sup> पूजितः ॥ १.२०.५ ॥

स संवृतस्तत्र महान् महीयसां ब्रह्मर्षिराजर्षिदेवर्षिसङ्घैः ।  
व्यरोचतालं भगवान् यथेन्दुर्ग्रहक्षेतारानिकरैः परीतः ॥ १.२०.६ ॥

प्रशान्तमासीनमकुण्ठमेधसं मुनिं नृपो भागवतोऽभ्युपेत्य ।  
प्रणम्य मूर्ध्नाऽवहितः कृताञ्जलिर्नत्वा गिरा सूनृतयाऽन्वपृच्छत् ॥ १.२०.७ ॥

राजोवाच

अहो अद्य वयं ब्रह्मन् सत्सेव्याः क्षत्रबन्धवः ।  
कृपयाऽतिथिरूपेण भवद्भिस्तीर्थकाः कृताः ॥ १.२०.८ ॥

येषां संस्मरणात् पुंसः सद्यः शुद्ध्यन्ति वै गृहाः ।  
किं पुनर्दर्शनस्पर्शपादशौचासनादिभिः ॥ १.२०.९ ॥

<sup>185</sup> वक्त्रविकीर्णकेशं

<sup>186</sup> सोपविवेश